



Gabra tal-gurisprudenza

SENTENZA TAL-QORTI TAL-ĠUSTIZZJA (Awla Manja)

19 ta' Novembru 2019*

Werrej

Il-kuntest ġuridiku	4
Id-dritt tal-Unjoni	4
It-Trattat UE	4
Il-Karta	4
Id-Direttiva 2000/78	5
Id-dritt Pollakk	5
Il-Kostituzzjoni	5
Il-Liġi l-ġdida dwar il-Qorti Suprema	6
– Id-dispożizzjonijiet dwar it-tnaqqis tal-età tal-irtirar tal-imħallfin tas-Sąd Najwyższy (il-Qorti Suprema)	6
– Id-dispożizzjonijiet dwar il-ħatra tal-imħallfin fis-Sąd Najwyższy (il-Qorti Suprema)	7
– Id-dispożizzjonijiet dwar l-Awla Dixiplinari	7
Il-Liġi dwar l-Organizzazzjoni tal-Qrati Amministrattivi	9
Il-Liġi dwar il-KRS	9
Il-kawżi prinċipali u d-domandi preliminari	10
Il-proċedura quddiem il-Qorti tal-Ġustizzja	14
Fuq id-domandi preliminari	16
Fuq l-ewwel domanda fil-Kawżi C-624/18 u C-625/18	16

* Lingwa tal-kawża: il-Pollakk.

Fuq id-domandi fil-Kawża C-585/18 kif ukoll fuq it-tieni u t-tielet domanda fil-Kawżi C-624/18 u C-625/18	17
Fuq il-ġurisdizzjoni tal-Qorti tal-Ġustizzja	17
Fuq l-eventwali nuqqas ta' lok li tingħata deċiżjoni	19
Fuq l-ammissibbiltà tat-tieni u tat-tielet domanda fil-Kawżi C-624/18 u C-625/18	22
Fuq l-eżami fil-mertu tat-tieni u tat-tielet domanda fil-Kawżi C-624/18 u C-625/18	23
Fuq l-ispejjeż	31

“Rinviju għal deċiżjoni preliminari – Direttiva 2000/78/KE – Ugwaljanza fit-trattament fil-qasam tal-impjieg u tax-xogħol – Projbizzjoni ta' diskriminazzjoni fuq il-bażi tal-età – Tnaqqis tal-età tal-irtirar tal-imħallfin tas-Sąd Najwyższy (il-Qorti Suprema, il-Polonja) – Artikolu 9(1) – Dritt għal azzjoni legali – Artikolu 47 tal-Karta tad-Drittijiet Fundamentali tal-Unjoni Ewropea – Protezzjoni ġudizzjarja effettiva – Principju ta' indipendenza tal-imħallfin – Holqien ta' awla ġdida fi hdan is-Sąd Najwyższy (il-Qorti Suprema), b'kompetenza b'mod partikolari fir-rigward tal-kawżi dwar l-irtirar obbligatorju tal-imħallfin tal-istess qorti – Awla komposta minn imħallfin mahtura reċentement mill-President tar-Repubblika tal-Polonja fuq proposta tal-Kunsill Nazzjonali tal-Ġudikatura – Indipendenza tal-imsemmi kunsill – Setgħa li tithalla mhux applikata l-leġiżlazzjoni nazzjonali li ma tkunx konformi mad-dritt tal-Unjoni – Supremazija tad-dritt tal-Unjoni”

Fil-Kawżi magħquda C-585/18, C-624/18 u C-625/18,

li għandhom bħala suġġett tliet talbiet għal deċiżjoni preliminari skont l-Artikolu 267 TFUE, imressqa mis-Sąd Najwyższy (Izba Pracy i Ubezpieczeń Społecznych) (il-Qorti Suprema (l-Awla Industrijali u tas-Sigurtà Soċjali), il-Polonja), permezz ta' deċiżjonijiet tat-30 ta' Awwissu 2018 (C-585/18) u tad-19 ta' Settembru 2018 (C-624/18 u C-625/18), li waslu fil-Qorti tal-Ġustizzja fl-20 ta' Settembru 2018 (C-585/18) u fit-3 ta' Ottubru 2018 (C-624/18 u C-625/18), fil-proċeduri

A. K.

vs

Krajowa Rada Sądownictwa (C-585/18),

u

CP (C-624/18),

DO (C-625/18)

vs

Sąd Najwyższy,

fil-preżenza ta’:

Prokurator Generalny, irrappreżentat mill-Prokuratura Krajowa,

IL-QORTI TAL-ĠUSTIZZJA (Awla Manja),

komposta minn K. Lenaerts, President, R. Silva de Lapuerta, Viċi President, J.-C. Bonichot, A. Prechal (Relatur), E. Regan, P. G. Xuereb u L. S. Rossi, Presidenti ta’ Awla, E. Juhász, M. Ilesič, J. Malenovský u N. Piçarra, Imħallfin,

Avukat Ġenerali: E. Tanchev,

Reġistratur: M. Aleksejev, Kap ta’ Unità, u R. Schiano, Amministratur,

wara li rat il-proċedura bil-miktub u wara s-seduti tad-19 ta’ Marzu u tal-14 ta’ Mejju 2019,

wara li kkunsidrat l-osservazzjonijiet ippreżentati:

- għal A. K., CP u DO, minn S. Gregorczyk-Abram u M. Wawrykiewicz, advokaci,
- għall-Krajowa Rada Sądownictwa, minn D. Drajewicz, J. Dudzicz u D. Pawełczyk-Woicka,
- għas-Sąd Najwyższy, minn M. Wrzosek-Romańczuk, radca prawny,
- għall-Prokurator Generalny, irrappreżentat mill-Prokuratura Krajowa, minn S. Bańko, R. Hernand, A. Reczka, T. Szafranski u M. Szumacher, bħala aġenti,
- għall-Gvern Pollakk, minn B. Majczyna u S. Żyrek, bħala aġenti, assistiti minn W. Gontarski, advokat,
- għall-Gvern Latvjian, minn I. Kucina u V. Soņeca, bħala aġenti,
- għall-Kummissjoni Ewropea, minn H. Krämer u K. Herrmann, bħala aġenti,
- għall-Awtorità tas-Sorveljanza EFTA, minn J. S. Watson, C. Zatschler, I. O. Vilhjálmssdóttir u C. Howdle, bħala aġenti,

wara li semgħet il-konklużjonijiet tal-Avukat Ġenerali, ippreżentati fis-seduta tas-27 ta’ Ġunju 2019,

tagħti l-preżenti

Sentenza

- 1 It-talbiet għal deċiżjoni preliminari jirrigwardaw l-interpretazzjoni tal-Artikoli 2 TUE, tat-tieni subparagrafu tal-Artikolu 19(1) TUE, tat-tielet paragrafu tal-Artikolu 267 TFUE, tal-Artikolu 47 tal-Karta tad-Drittijiet Fundamentali tal-Unjoni Ewropea (iktar ’il quddiem il-“Karta”), kif ukoll tal-Artikolu 19(1) tad-Direttiva tal-Kunsill 2000/78/KE tas-27 ta’ Novembru 2000 li tistabbilixxi qafas ġenerali għall-ugwaljanza fit-trattament fl-impjieg u fix-xogħol (ĠU Edizzjoni Speċjali bil-Malti, Kapitolu 5, Vol. 4, p. 79).
- 2 Dawn it-talbiet tressqu fil-kuntest ta’ tilwimiet bejn, minn naħa, A. K., imħallef fin-Naczelny Sąd Administracyjny (il-Qorti Amministrattiva Suprema, il-Polonja) u, min-naħa l-oħra, il-Krajowa Rada Sądownictwa (il-Kunsill Nazzjonali tal-Ġudikatura, il-Polonja) (iktar ’il quddiem il-“KRS”)

(Kawża C-585/18), u bejn, minn naħa, CP u DO, imħallfin fis-Sąd Najwyższy (il-Qorti Suprema, il-Polonja) u, min-naħa l-oħra, din il-qorti tal-aħħar (Kawżi C-624/18 u C-625/18), dwar l-irtirar obbligatorju antiċipat tagħhom minhabba d-dhul fis-seħh ta' leġiżlazzjoni nazzjonali ġdida.

Il-kuntest ġuridiku

Id-dritt tal-Unjoni

It-Trattat UE

- 3 L-Artikolu 2 TUE huwa fformulat b'dan il-mod:

“L-Unjoni hija bbażata fuq il-valuri tar-rispett għad-dinjità tal-bniedem, il-libertà, id-demokrazija, l-ugwaljanza, l-istat tad-dritt u r-rispett għad-drittijiet tal-bniedem, inklużi d-drittijiet ta' persuni li jagħmlu parti minn minoranzi. Dawn il-valuri huma komuni għall-Istati Membri f'soċjetà fejn jipprevalu l-pluralizmu, in-non-diskriminazzjoni, it-tolleranza, il-ġustizzja, is-solidarjetà u l-ugwaljanza bejn in-nisa u l-irġiel.”

- 4 L-Artikolu 19(1) TUE jipprovdi:

“Il-Qorti tal-Ġustizzja ta' l-Unjoni Ewropea għandha tinkludi l-Qorti tal-Ġustizzja, il-Qorti Ġenerali u l-qrati speċjalizzati. Hija għandha tara li d-dritt ikun rispettat fl-interpretazzjoni u fl-applikazzjoni tat-Trattati.

L-Istati Membri għandhom jipprovdu r-rimedji meħtieġa sabiex jassiguraw protezzjoni legali effettiva fl-oqsma koperti mid-dritt ta' l-Unjoni.”

Il-Karta

- 5 It-Titolu VI tal-Karta, intitolat “Ġustizzja”, jinkludi l-Artikolu 47 tagħha, intitolat “Id-dritt għal rimedju effettiv u għal proċess imparzjali”, li jipprovdi:

“Kull persuna li d-drittijiet u l-libertajiet tagħha garantiti mil-liġi ta' l-Unjoni jiġu vjolati għandha d-dritt għal rimedju effettiv quddiem qorti skond il-kondizzjonijiet stabbiliti f'dan l-Artikolu.

Kull persuna għandha d-dritt għal smiġħ ġust u pubbliku fi żmien raġjonevoli minn qorti indipendenti u imparzjali, stabbilita minn qabel bil-liġi. [...]

[...]”

- 6 Skont l-Artikolu 51 tal-Karta, intitolat “Kamp ta' applikazzjoni”:

“1. Id-dispożizzjonijiet ta' din il-Karta huma intizi għall-istituzzjonijiet, għall-korpi u għall-aġenziji ta' l-Unjoni fir-rispett tal-prinċipju ta' sussidjarjetà u għall-Istati Membri wkoll biss meta jkun qad jimplimentaw il-liġi ta' l-Unjoni. Huma għandhom għaldaqstant jirrispettaw id-drittijiet, josservaw il-prinċipji u jippromwovu l-applikazzjoni tagħhom, skond il-kompetenzi rispettivi tagħhom u fir-rispett tal-limiti tal-kompetenzi ta' l-Unjoni kif mogħtija lilha fit-Trattati.

2. Il-Karta ma testendix il-kamp ta' applikazzjoni tal-liġi ta' l-Unjoni lil hinn mill-kompetenzi ta' l-Unjoni jew ma tistabbilixxi ebda setgħa jew kompitu ġdid għall-Unjoni, u ma timmodifikax il-kompetenzi u l-kompiti definiti fit-Trattati.”

7 L-Artikolu 52(3) tal-Karta jipprovdi:

“Safejn din il-Karta fiha drittijiet li jikkorrispondu għal drittijiet iggarantiti mill-Konvenzjoni Ewropea għall-Protezzjoni tad-Drittijiet tal-Bniedem u l-Libertajiet Fundamentali[, iffirmata f'Ruma fl-4 ta' Novembru 1950], it-tifsira u l-ambitu ta' daww id-drittijiet għandhom ikunu l-istess bħal daww stabbiliti mill-Konvenzjoni msemmija. Din id-dispożizzjoni ma żżommx lil-ligi ta' l-Unjoni milli jipprevedi protezzjoni aktar estensiva.”

8 L-Ispjegazzjonijiet dwar il-Karta tad-Drittijiet Fundamentali (ĠU 2007, C 303, p. 17) jispeċifikaw, fir-rigward tat-tieni paragrafu tal-Artikolu 47 tal-Karta, li din id-dispożizzjoni tikkorrispondi għall-Artikolu 6(1) tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali (iktar 'il quddiem il-“KEDB”).

Id-Direttiva 2000/78

9 L-Artikolu 1 tad-Direttiva 2000/78 jipprovdi:

“L-iskop ta' din id-Direttiva huwa li tniżżel parametru ġenerali biex tikkumbatti diskriminazzjoni fuq bażi ta' [...] età [...] f'dak li għandu x'jaqsam ma' l-impjeg u x-xogħol, bi skop li timplimenta fl-Istati Membri il-prinċipju ta' ugwaljanza fit-trattament.”

10 L-Artikolu 2(1) ta' din id-direttiva jipprevedi:

“Għall-iskop ta' din id-Direttiva, ‘il-prinċipju ta' ugwaljanza fit-trattament’ għandu jfisser li m'għandux ikun hemm diskriminazzjoni diretta jew indiretta għall-ebda raġuni msemmija fl-Artikolu 1.”

11 L-Artikolu 9(1) tad-Direttiva 2000/78 jipprovdi:

“L-Istati Membri għandhom jiżguraw li l-proċeduri ġudizzjarji u/jew amministrattivi [...] għall-eżekuzzjoni ta' obbligi taht din id-Direttiva, ikunu disponibbli għal-persuni kollha li jikkunsidraw ruħhom trattati hażin minhabba nuqqas ta' applikazzjoni tal-prinċipju ta' l-ugwaljanza fit-trattament, anke wara li r-relazzjoni li fiha jkun allegat li saret id-diskriminazzjoni tkun spiċċat.”

Id-dritt Pollakk

Il-Kostituzzjoni

12 Skont l-Artikolu 179 tal-Kostituzzjoni, il-President tar-Repubblika tal-Polonja (iktar 'il quddiem il-“President tar-Repubblika”) għandu jahtar lill-imħallfin, fuq proposta tal-KRS, għal żmien indeterminat.

13 Skont l-Artikolu 186(1) tal-Kostituzzjoni:

“Il-[KRS] huwa l-gwardjan tal-indipendenza tal-qradi u tal-imħallfin.”

14 L-Artikolu 187 tal-Kostituzzjoni jipprovdi:

“1. Il-[KRS] għandu jkun kompost minn:

- (1) l-Ewwel President [tas-Sąd Najwyższy (il-Qorti Suprema)], il-Ministru għall-Ġustizzja, il-President [tan-Naczelny Sąd Administracyjny (il-Qorti Amministrattiva Suprema)] u persuna mahtura mill-President tar-Repubblika;

- (2) hmistax-il membru eletti minn fost l-imħallfin [tas-Sąd Najwyższy (il-Qorti Suprema)], tal-qراطي ordinarji, tal-qراطي amministrattivi u tal-qراطي militari;
- (3) erba' membri eletti mis-[Sejm (il-Parlament, il-Polonja)] minn fost id-deputati tiegħu u żewġ membri eletti mis-Senat minn fost is-senaturi.

[...]

3. Il-mandat tal-membri eletti tal-[KRS] huwa ta' erba' snin.

4. Ir-regoli, il-qasam ta' attività, il-metodu ta' ħidma tal-[KRS] kif ukoll il-mod li bih jiġu eletti l-membri tiegħu huma ddefiniti mil-liġi."

Il-Liġi l-ġdida dwar il-Qorti Suprema

– *Id-dispożizzjonijiet dwar it-tnaqqis tal-età tal-irtirar tal-imħallfin tas-Sąd Najwyższy (il-Qorti Suprema)*

- 15 L-Artikolu 30 tal-ustawa o Sądzie Najwyższym (il-Liġi dwar il-Qorti Suprema), tat-23 ta' Novembru 2002 (Dz. U. tal-2002, poźizzjoni 240), kien jiffissa l-età ta' 70 sena bħala l-età tal-irtirar għall-imħallfin tas-Sąd Najwyższy (il-Qorti Suprema).
- 16 Fl-20 ta' Diċembru 2017, il-President tar-Repubblika ffirmat l-ustawa o Sądzie Najwyższym (il-Liġi dwar il-Qorti Suprema) tat-8 ta' Diċembru 2017 (Dz. U. tal-2018, poźizzjoni 5, iktar 'il quddiem il-"Liġi l-ġdida dwar il-Qorti Suprema"), li daħlet fis-seħħ fit-3 ta' April 2018. Din il-liġi giet sussegwentement emendata diversi drabi.
- 17 Skont l-Artikolu 37 tal-Liġi l-ġdida dwar il-Qorti Suprema:

"1. L-imħallfin tas-[Sąd Najwyższy (il-Qorti Suprema)] jirtiraw fid-data li fiha jagħlqu 65 sena, hliet jekk, mhux iktar kmieni minn tnax-il xahar qabel u mhux iktar tard minn sitt xhur qabel jilħqu l-età ta' [65 sena], jagħmlu dikjarazzjoni li tindika x-xewqa tagħhom li jkomplu jeżerċitaw il-funzjonijiet tagħhom u jekk jippreżentaw ċertifikat, stabbilit skont il-kundizzjonijiet applikabbli għall-kandidati li japplikaw għal poźizzjoni fil-ġudikatura, li jattesta li l-istat ta' saħħa tagħhom jippermettilhom iservu bħala mħallfin, u jekk il-[President tar-Repubblika] jawtorizza l-estensjoni tal-funzjonijiet tagħhom fis-[Sąd Najwyższy (il-Qorti Suprema)].

1a. Qabel ma tingħata tali awtorizzazzjoni, il-[President tar-Repubblika] għandu jitlob l-opinjoni tal-[KRS]. Il-[KRS] għandu jibgħat l-opinjoni tiegħu lill-[President tar-Repubblika] fi żmien 30 jum mid-data li fiha ntalab jagħmel dan minn dan tal-aħħar. Jekk il-[KRS] ma jkunx bagħat l-opinjoni tiegħu fi żmien il-perijodu previst fit-tieni sentenza, din l-opinjoni titqies li hija favorevoli.

1b. Meta jagħti l-opinjoni msemmija fil-paragrafu 1a, il-[KRS] għandu jieħu inkunsiderazzjoni l-interess tas-sistema ġudizzjarja jew interess soċjali importanti, b'mod partikolari l-assenjazzjoni effiċjenti tal-membri tas-[Sąd Najwyższy (il-Qorti Suprema)] jew il-htigijiet li jirriżultaw mill-ammont ta' xogħol ta' ċerti awli tas-[Sąd Najwyższy (il-Qorti Suprema)].

[...]

4. L-awtorizzazzjoni msemmija fil-paragrafu 1 għandha tingħata għal perijodu ta' tliet snin, li jista' jiġġedded darba. [...]"

18 L-Artikolu 39 ta' din il-liġi jipprovdi:

“Il-[President tar-Repubblika] għandu jistabbilixxi d-data li fiha mħallf tas-[Sąd Najwyższy (il-Qorti Suprema)] jirtira jew jiġi rtirat.”

19 Skont l-Artikolu 111(1) tal-imsemmija liġi:

“L-imħallfin tas-[Sąd Najwyższy (il-Qorti Suprema)] li laħqu l-età ta' 65 sena fid-data tad-dhul fis-seħh ta' din il-liġi, jew li ser jilħqu din l-età fi żmien tliet xhur mid-data ta' dan id-dhul fis-seħh, għandhom jirtiraw b'effett mill-jum ta' wara l-iskadenza ta' dan it-terminu ta' tliet xhur, hliet jekk, fi żmien xahar mid-dhul fis-seħh ta' din il-liġi, dawn jippreżentaw id-dikjarazzjoni u ċ-ċertifikat imsemmija fl-Artikolu 37(1), u jekk il-[President tar-Repubblika] jawtorizzahom ikomplu jeżerċitaw il-funzjonijiet tagħhom ta' mħallfin tas-[Sąd Najwyższy (il-Qorti Suprema)]. [...]”

– *Id-dispożizzjonijiet dwar il-ħatra tal-imħallfin fis-Sąd Najwyższy (il-Qorti Suprema)*

20 Skont l-Artikolu 29 tal-Liġi l-ġdida dwar il-Qorti Suprema, l-imħallfin tas-Sąd Najwyższy (il-Qorti Suprema) għandhom jinħatru mill-President tar-Repubblika, fuq proposta tal-KRS. L-Artikolu 30 ta' din il-liġi jelenka l-kundizzjonijiet li għandhom ikunu ssodisfatti minn persuna sabiex tkun tista' tinħatar bħala mħallf fis-Sąd Najwyższy (il-Qorti Suprema).

– *Id-dispożizzjonijiet dwar l-Awla Dixxiplinari*

21 Il-Liġi l-ġdida dwar il-Qorti Suprema stabbilixxiet, fi hdan is-Sąd Najwyższy (il-Qorti Suprema), awla ġdida msejha “Izba Dyscyplinarna” (iktar 'il quddiem l-“Awla Dixxiplinari”).

22 L-Artikolu 20 tal-Liġi l-ġdida dwar il-Qorti Suprema jistabbilixxi:

“Fir-rigward tal-Awla Dixxiplinari u tal-imħallfin li jiġġudikaw fl-Awla Dixxiplinari, il-prerogattivi tal-Ewwel President [tas-Sąd Najwyższy (il-Qorti Suprema)] kif iddefiniti:

- fil-punti 1, 4 u 7 tal-Artikolu 14(1), fl-Artikolu 31(1), fl-Artikolu 35(2), fl-Artikolu 36(6), fl-Artikolu 40(1) u (4), u fl-Artikolu 51(7) u (14), għandhom jiġu eżerċitati mill-President [tas-Sąd Najwyższy (il-Qorti Suprema)] li għandu jidderiegi x-xogħol tal-Awla Dixxiplinari;
- fil-punt 2 tal-Artikolu 14(1) u fit-tieni sentenza tal-Artikolu 55(3), għandhom jiġu eżerċitati mill-Ewwel President [tas-Sąd Najwyższy (il-Qorti Suprema)] bi qbil mal-President [tas-Sąd Najwyższy (il-Qorti Suprema)] li għandu jidderiegi x-xogħol tal-Awla Dixxiplinari.”

23 L-Artikolu 27(1) tal-Liġi l-ġdida dwar il-Qorti Suprema jistabbilixxi:

“Il-każijiet segwenti għandhom jaqgħu fil-ġurisdizzjoni tal-Awla Dixxiplinari:

(1) proċeduri dixxiplinari:

- li jinvolvu l-imħallfin [tas-Sąd Najwyższy (il-Qorti Suprema)]

[...]

(2) proċeduri fil-qasam tad-dritt industrijali u sigurtà soċjali li jinvolvu l-imħallfin [tas-Sąd Najwyższy (il-Qorti Suprema)];

(3) proċeduri li jikkoncernaw l-irtirar obbligatorju ta' mħallf [tas-Sąd Najwyższy (il-Qorti Suprema)].”

24 L-Artikolu 79 tal-Liġi l-ġdida dwar il-Qorti Suprema jipprevedi:

“Il-każijiet tad-dritt industrijali u sigurtà soċjali li jikkoncernaw l-imħallfin [tas-Sąd Najwyższy (il-Qorti Suprema)] u l-każijiet li jirrelataw mal-irtirar obbligatorju ta’ mħallf [tas-Sąd Najwyższy (il-Qorti Suprema)] għandhom jinstemgħu:

- 1) fl-ewwel istanza, [mis-Sąd Najwyższy (il-Qorti Suprema)] fil-kompożizzjoni ta’ mħallf wiehed tal-Awla Dixxiplinari;
- 2) fit-tieni istanza, [mis-Sąd Najwyższy (il-Qorti Suprema)] fil-kompożizzjoni ta’ tliet imħallfin tal-Awla Dixxiplinari.”

25 Skont l-Artikolu 25 tal-Liġi l-ġdida dwar il-Qorti Suprema:

“L-Izba Pracy i Ubezpieczeń Społecznych [l-Awla Industrijali u tas-Sigurtà Soċjali] hija kompetenti sabiex tisma’ kawżi fil-qasam tad-dritt industrijali, tad-dritt dwar is-sigurtà soċjali [...]”

26 Id-dispożizzjonijiet tranżitorji tal-Liġi l-ġdida dwar il-Qorti Suprema jinkludu, fost oħrajn, id-dispożizzjonijiet segwenti:

“Artikolu 131

Sakemm jimtlew il-karigi kollha tal-imħallfin [tas-Sąd Najwyższy (il-Qorti Suprema)] fl-Awla Dixxiplinari, imħallf minn awla [tas-Sąd Najwyższy (il-Qorti Suprema)] ma għandux jiġi ttrasferit għal kariga f’dik l-awla.

[...]

Artikolu 134

Fid-data tad-dhul fis-seħh ta’ din il-liġi, l-imħallfin [tas-Sąd Najwyższy (il-Qorti Suprema)] li jokkupaw kariga fl-Awla Industrijali, tas-Sigurtà Soċjali u tal-Affarjiet Pubbliċi għandhom isiru mħallfin li jokkupaw kariga fl-Awla Industrijali u tas-Sigurtà Soċjali.”

27 L-Artikolu 131 tal-Liġi l-ġdida dwar il-Qorti Suprema gie emendat b’dan il-mod bis-saħħa tal-punt 14 tal-Artikolu 1 tal-ustawa o zmianie ustawy o Sądzie Najwyższym (il-Liġi li Temenda l-Liġi dwar il-Qorti Suprema) tat-12 ta’ April 2018 (Dz. U. tal-2018, pożizzjoni 847), li daħlet fis-seħh fid-9 ta’ Mejju 2018:

“L-imħallfin li, fid-data ta’ dhul fis-seħh ta’ din il-liġi, jokkupaw karigi f’awli oħra [tas-Sąd Najwyższy (il-Qorti Suprema)] jistgħu jiġu ttrasferiti għal karigi fl-Awla Dixxiplinari. Sal-ġurnata li fiha l-imħallfin kollha [tas-Sąd Najwyższy (il-Qorti Suprema)] fl-Awla Dixxiplinari jkunu ġew mahtura għall-ewwel darba, l-imħallf li jokkupa kariga f’awla oħra [tas-Sąd Najwyższy (il-Qorti Suprema)] għandu jissottometti lill-[KRS] talba għal trasferiment għal kariga fl-Awla Dixxiplinari, wara li jikseb il-qbil tal-Ewwel President [tas-Sąd Najwyższy (il-Qorti Suprema)] u tal-President [tas-Sąd Najwyższy (il-Qorti Suprema)] li għandhom jidderieġu x-xogħol tal-Awla Dixxiplinari u tal-Awla fejn l-imħallf li jagħmel it-talba għat-trasferiment ikollu kariga. Sal-jum li fih il-karigi fl-Awla Dixxiplinari jkunu mtlew kollha għall-ewwel darba, imħallf [tas-Sąd Najwyższy (il-Qorti Suprema)] fl-Awla Dixxiplinari għandu jinħatar mill-[President tar-Repubblika] fuq proposta tal-[KRS].”

Il-Liġi dwar l-Organizzazzjoni tal-Qrati Amministrattivi

- 28 L-Artikolu 49 tal-ustawa – Prawo o ustroju sądów administracyjnych (il-Liġi dwar l-Organizzazzjoni tal-Qrati Amministrattivi), tal-25 ta' Lulju 2002 (Dz. U. tal-2017, pożizzjoni 2188), jipprevedi li, fir-rigward tal-aspetti li ma humiex irregolati minn din l-istess liġi, għandhom japplikaw id-dispożizzjonijiet tal-Liġi l-ġdida dwar il-Qorti Suprema.

Il-Liġi dwar il-KRS

- 29 Il-KRS huwa rregolat mill-ustawa o Krajowej Radzie Sądownictwa (il-Liġi dwar il-Kunsill Nazzjonali tal-Ġudikatura) tat-12 ta' Mejju 2011 (Dz. U. Nru 126 tal-2011, pożizzjoni 714), kif emendata bl-ustawa o zmianie ustawy o Krajowej Radzie Sądownictwa oraz niektórych innych ustaw (il-Liġi li Temenda l-Liġi dwar il-Kunsill Nazzjonali tal-Ġudikatura u Ċerti Liġijiet Ohra) tat-8 ta' Diċembru 2017 (Dz. U. tal-2018, pożizzjoni 3) (iktar 'il quddiem il-“Liġi dwar il-KRS”).
- 30 Skont l-Artikolu 9a tal-Liġi dwar il-KRS:
- “1. Il-Parlament għandu jeleġġi minn fost l-imħallfin [tas-Sąd Najwyższy (il-Qorti Suprema)], tal-qrati ordinarji, tal-qrati amministrattivi u tal-qrati militari ħmistax-il membru tal-[KRS] għal mandat kongunt ta' erba' snin.
2. Fit-twettiq tal-elezzjoni li tissemma fil-paragrafu 1, il-Parlament għandu, sa fejn ikun possibbli, jiehu inkunsiderazzjoni l-bżonn ta' rappreżentazzjoni fil-[KRS] ta' mħallfin minn tipi u livelli differenti ta' qrati.
3. Il-mandat kongunt ta' membri ġodda tal-[KRS] eletti minn fost l-imħallfin għandu jibda l-għada tal-ġurnata tal-elezzjoni tagħhom. Il-membri tal-[KRS] mahtura għall-mandat preċedenti għandhom iwettqu l-funzjonijiet tagħhom sal-ġurnata li fiha jibda l-mandat kongunt tal-membri l-ġodda tal-[KRS].”
- 31 Skont l-Artikolu 11a(2) tal-Liġi dwar il-KRS, kandidati għall-pożizzjonijiet ta' membri tal-KRS, magħżula minn fost l-imħallfin, jistgħu jiġu ppreżentati minn grupp ta' mill-inqas elfejn ċittadin Pollakk jew minn grupp ta' mill-inqas ħamsa u ghoxrin imħallf f'servizz attiv. Il-proċess għan-nomina tal-membri tal-KRS mill-Parlament huwa ddeterminat fl-Artikolu 11d tal-Liġi dwar il-KRS.
- 32 Konformement mal-Artikolu 34 tal-Liġi dwar il-KRS, grupp ifformat minn tliet membri tal-KRS għandu jadotta pożizzjoni dwar l-evalwazzjoni tal-kandidati għall-pożizzjoni ta' mħallf.
- 33 L-Artikolu 35 tal-Liġi dwar il-KRS jipprovdi:
- “1. Jekk iktar minn kandidat wiehed applica għal pożizzjoni ta' mħallf jew ta' mħallf stagiaire, il-grupp għandu jiġbor lista ta' kandidati rrakkomandati.
2. Fl-istabbiliment tal-ordni tal-kandidati fil-lista, il-grupp l-ewwel għandu jiehu inkunsiderazzjoni l-evalwazzjoni tal-kwalifiki tal-kandidati, kif ukoll
- (1) l-esperjenza professjonali, inkluża l-esperjenza fl-applikazzjoni ta' dispożizzjonijiet legali, produzzjoni akkademika, opinjonijiet mogħtija minn persuni superjuri, rakkomandazzjonijiet, pubblikazzjonijiet u dokumenti ohra meħmuża mal-formola ta' applikazzjoni;
- (2) l-opinjoni tal-kulleġġ tal-qorti kompetenti u l-evalwazzjoni tal-assemblea ġenerali kompetenti tal-imħallfin.

3. L-assenza tad-dokumenti msemija fil-paragrafu 2 ma għandhiex twaqqaf l-istabbiliment ta' lista ta' kandidati rrakkomandati."

34 Skont l-Artikolu 37(1) tal-Liġi dwar il-KRS:

"Jekk iktar minn kandidat wieħed applika għal pożizzjoni ta' mħallef, [il-KRS] għandu jeżamina u jevalwa b'mod kongunt il-kandidaturi kollha li jkunu ġew ippreżentati. F'din is-sitwazzjoni, [il-KRS] għandu jadotta riżoluzzjoni li tinkludi d-deċiżjonijiet tiegħu dwar il-preżentazzjoni ta' proposta għall-ħatra fil-pożizzjoni ta' mħallef, fir-rigward tal-kandidati kollha."

35 L-Artikolu 44 tal-Liġi dwar il-KRS jipprovdi:

"1. Parteċipant fil-proċeduri jista' jappella [lis-Sąd Najwyższy (il-Qorti Suprema)] fuq il-bażi li r-riżoluzzjoni tal-[KRS] hija illegali, sakemm mhux previst mod ieħor f'dispożizzjonijiet separati. [...]"

1a. F'każijiet individwali li jikkonċernaw ħatra għall-kariga ta' mħallef [tas-Sąd Najwyższy (il-Qorti Suprema)], appell jista' jiġi ppreżentat quddiem [in-Naczelny Sąd Administracyjny (il-Qorti Amministrattiva Suprema)]. F'dawn il-każijiet, ma huwiex possibbli li jiġi ppreżentat appell quddiem [is-Sąd Najwyższy (il-Qorti Suprema)]. Appell quddiem [in-Naczelny Sąd Administracyjny (il-Qorti Amministrattiva Suprema)] ma jistax ikun ibbażat fuq l-allegazzjoni ta' evalwazzjoni skorretta tal-issodisfar, mill-kandidati, tal-kriterji li jittieħdu inkunsiderazzjoni fit-teħid ta' deċiżjoni dwar il-preżentazzjoni tal-proposta għall-ħatra għall-kariga ta' mħallef [tas-Sąd Najwyższy (il-Qorti Suprema)].

1b. Jekk mhux il-parteċipanti fil-proċeduri kollha kkontestaw ir-riżoluzzjoni msemija fl-Artikolu 37(1), f'każijiet individwali li jikkonċernaw il-ħatra għall-kariga ta' mħallef [tas-Sąd Najwyższy (il-Qorti Suprema)], ir-riżoluzzjoni għandha ssir finali, għall-parti li tinkludi d-deċiżjoni għas-sottomissjoni tal-proposta għall-ħatra għall-kariga ta' mħallef [tas-Sąd Najwyższy (il-Qorti Suprema)] u għall-parti li tinkludi d-deċiżjoni li ma tigix sottomessa proposta għall-ħatra għall-kariga ta' mħallef tal-istess qorti, fil-każ ta' parteċipanti fil-proċeduri li ma ppreżentawx appell.

2. L-appell għandu jiġi ppreżentat permezz tal-Przewodniczący [il-President tal-KRS], f'terminu ta' ħmistax min-notifika tar-riżoluzzjoni flimkien mal-motivazzjoni tagħha. [...]"

36 Skont l-Artikolu 6 tal-Liġi tat-8 ta' Diċembru 2017 li emendat il-Liġi dwar il-KRS:

"Il-mandat tal-membri [tal-KRS] imsemija fil-punt 2 tal-Artikolu 187(1) tal-[Kostituzzjoni], eletti bis-saħħa tad-dispożizzjonijiet attwali, għandu jibqa' effettiv sal-jum ta' qabel jibda l-mandat tal-membri l-ġodda [tal-KRS], mingħajr ma jaqbez madankollu 90 jum mid-data tad-dhul fis-seħh ta' din il-liġi, sakemm ma jkunx spiċċa qabel minhabba li jkun wasal fi tmiemu."

Il-kawżi prinċipali u d-domandi preliminari

37 Fil-Kawża C-585/18, A. K., imħallef tan-Naczelny Sąd Administracyjny (il-Qorti Amministrattiva Suprema) li kien laħaq l-età ta' 65 sena qabel id-data tad-dhul fis-seħh tal-Liġi l-ġdida dwar il-Qorti Suprema, ippreżenta, skont l-Artikolu 37(1) u l-Artikolu 111(1) ta' din il-liġi, dikjarazzjoni fejn indika x-xewqa tiegħu li jkompli jeżerċita l-kariga tiegħu. Fis-27 ta' Lulju 2018, il-KRS, fuq il-bażi tal-Artikolu 37(1a) tal-imsemija liġi, ħareġ opinjoni negattiva fir-rigward ta' din it-talba. Fl-10 ta' Awwissu 2018, A. K. appella minn din l-opinjoni quddiem is-Sąd Najwyższy (il-Qorti Suprema). Insostenn ta' dan l-appell, A. K. sostna, b'mod partikolari, li l-irtirar antiċipat obbligatorju tiegħu fl-età ta' 65 sena kien imur kontra t-tieni subparagrafu tal-Artikolu 19(1) TUE u l-Artikolu 47 tal-Karta, kif ukoll kontra d-Direttiva 2000/78 u b'mod partikolari l-Artikolu 9(1) tagħha.

- 38 Il-Kawżi C-624/18 u C-625/18 jikkonċernaw żewġ imħallfin tas-Sąd Najwyższy (il-Qorti Suprema), CP u DO, li wkoll kienu laħqu l-età ta' 65 sena qabel id-data tad-dhul fis-seħh tal-Liġi l-ġdida dwar il-Qorti Suprema u li ma ppreżentawx dikjarazzjoni taħt l-Artikolu 37(1) u l-Artikolu 111(1) ta' din il-liġi. Peress li ġew informati li l-President tar-Repubblika kien, b'applikazzjoni tal-Artikolu 39 tal-imsemmija liġi, ikkonstata l-irtirar obbligatorju tagħhom b'effett mill-4 ta' Lulju 2018, huma ressqu talbiet kontra dan tal-aħħar quddiem is-Sąd Najwyższy (il-Qorti Suprema) bl-intenzjoni li jiġi kkonstatat li r-relazzjoni ta' xogħol tagħhom bħala mħallf f'servizz attiv fi hdan l-imsemmija qorti ma kinitx inbidlet, b'effett minn dik id-data, f'relazzjoni ta' xogħol bħala mħallf irtirat ta' din l-istess qorti. Insostenn tat-talbiet tagħhom, huma jinvokaw, b'mod partikolari, ksur tal-Artikolu 2(1) tad-Direttiva 2000/78 li jipprojbixxi d-diskriminazzjonijiet ibbażati fuq l-età.
- 39 L-Izba Pracy i Ubezpieczeń Społecznych (l-Awla Industrijali u tas-Sigurtà Soċjali) tas-Sąd Najwyższy (il-Qorti Suprema) (iktar 'il quddiem l-"Awla Industrijali u tas-Sigurtà Soċjali"), li quddiemha jinsabu pendenti dawn id-diversi proċeduri, tosserva, fid-deċiżjonijiet tar-rinviju tagħha fil-Kawżi C-624/18 u C-625/18, li dawn il-proċeduri kienu tressqu quddiemha peress li l-Awla Dixxiplinari kienet għadha ma ġietx ikkostitwita. F'dawn iċ-ċirkustanzi, il-qorti tar-rinviju għandha dubju dwar jekk l-Artikolu 9(1) tad-Direttiva 2000/78 u l-Artikolu 47 tal-Karta jobbligawhiex twarrab id-dispożizzjonijiet nazzjonali li jirriżervaw il-kompetenza sabiex tittiehed konjizzjoni ta' tali proċeduri lil awla li għadha ma ġietx ikkostitwita. L-imsemmija qorti tenfasizza, madankollu, li din il-kwistjoni tista' ma tibqax rilevanti fil-każ li effettivament jimtlew il-pożizzjonijiet ta' mħallf fi hdan l-Awla Dixxiplinari.
- 40 Barra minn hekk, fid-deċiżjonijiet tar-rinviju tagħha fil-Kawżi C-585/18, C-624/18 u C-625/18, il-qorti tar-rinviju tqis li, fid-dawl, b'mod partikolari, taċ-ċirkustanzi li fihom għandhom jinhatru l-imħallfin il-ġodda tal-Awla Dixxiplinari, hemm dubji serji dwar il-kwistjoni ta' jekk din l-awla u l-membri tagħha humiex ser joffru garanziji suffiċjenti ta' indipendenza u ta' imparzialità.
- 41 F'dan id-dawl, l-imsemmija qorti, li tfakkar li dawn l-imħallfin huma mahtura mill-President tar-Repubblika fuq proposta tal-KRS, tosserva, l-ewwel nett, li, bis-saħħa tar-riforma li tirriżulta mil-Liġi tat-8 ta' Diċembru 2017 li Temenda l-Liġi dwar il-Kunsill Nazzjonali tal-Ġudikatura u Ċerti Liġijiet Ohra, il-ħmistax-il membru tal-KRS li, mill-ħamsa u għoxrin membru li jiffirmaw il-KRS, għandhom jiġu eletti minn fost l-imħallfin, ma għadhomx jiġu eletti, bħalma kienu qabel, mil-laqgħat generali tal-imħallfin tal-livelli kollha, iżda issa huma eletti mill-Parlament. Skont il-qorti tar-rinviju, din is-sitwazzjoni tippregudika s-separazzjoni tal-poteri bħala bażi tal-Istat tad-dritt demokratiku u ma hijiex konformi mal-istandards internazzjonali u Ewropej li jipprevalu f'dan il-qasam, kif jirriżulta, b'mod partikolari, mir-Rakkomandazzjoni CM/Rec(2010)12 tal-Kumitat tal-Ministri tal-Kunsill tal-Ewropa dwar l-indipendenza, l-effettività u r-rwol tal-imħallfin, tas-17 ta' Novembru 2010, mill-Opinjoni Nru 904/2017 (CDL-AD(2017)031) tal-Kummissjoni Ewropea għad-Demokrazija permezz tad-Dritt (il-Kummissjoni ta' Venezia), tal-11 ta' Diċembru 2017, u mill-Opinjoni Nru 10(2007) tal-Kunsill Konsultattiv tal-Imħallfin Ewropej għall-attenzjoni tal-Kumitat tal-Ministri tal-Kunsill tal-Ewropa dwar il-Kunsill tal-Ġustizzja fis-Servizz tas-Soċjetà, tat-23 ta' Novembru 2007.
- 42 It-tieni nett, kemm il-kundizzjonijiet, b'mod partikolari proċedurali, li fihom il-membri tal-KRS intgħażlu u ġew mahtura matul is-sena 2018, u kemm eżami tal-mod li bih aġixxa dan il-korp, ifformat b'dan il-mod, juru li l-KRS huwa sugġett għall-poter politiku u li ma għandux il-kapaċità li jeżerċita l-missjoni kostituzzjonali tiegħu li jiżgura l-indipendenza tal-qrati u tal-imħallfin.
- 43 Minn naħa, l-elezzjonijiet reċenti tal-membri l-ġodda tal-KRS twettqu b'mod mhux trasparenti u hemm dubji kbar dwar l-osservanza effettiva, fil-kuntest ta' dawn l-elezzjonijiet, tar-rekwiziti stabbiliti mil-leġiżlazzjoni applikabbli. Barra minn hekk, ir-rekwizit ta' rappreżentanza tad-diversi tipi u livelli ta' qrati li jirriżulta mill-punt 2 tal-Artikolu 187(1) tal-Kostituzzjoni ma ġiex osservat. Fil-fatt, ebda wiehed mill-membri tal-KRS ma huwa mħallf elett mis-Sąd Najwyższy (il-Qorti Suprema), mill-qrati tal-appell

jew mill-qrati militari, iżda l-KRS huwa fformat minn rappreżentant ta' qorti amministrattiva provinċjali, minn żewġ rappreżentanti ta' qrati regionali u minn tnax-il rappreżentant ta' qrati distrettwali.

- 44 Min-naħa l-oħra, minn eżami tal-attivitajiet tal-KRS kif reċentement ifformat johroġ li hemm assenza totali ta' pożizzjonijiet adottati minn dan il-korp bil-għan li jiddefendi l-indipendenza tas-Sąd Najwyższy (il-Qorti Suprema) fil-kuntest tal-kriżi kkawżata mir-riformi leġislattivi reċenti li kkonċernaw lill-imsemmija qorti. Għall-kuntrarju, il-KRS jew membri tiegħu kkritikaw pubblikament lill-membri tas-Sąd Najwyższy (il-Qorti Suprema) minhabba li għamlu domandi preliminari lill-Qorti tal-Gustizzja jew minhabba li kkooperaw mal-istituzzjonijiet tal-Unjoni, b'mod partikolari, mal-Kummissjoni Ewropea. Barra minn hekk, il-prassi segwita mill-KRS meta jintalab jagħti opinjoni dwar l-eventwali kontinwazzjoni fil-kariga ta' mħallf tas-Sąd Najwyższy (il-Qorti Suprema) lil hinn mill-età ta' rtirar reċentement iffisata bħala 65 sena hija li, kif turi b'mod partikolari l-opinjoni tal-KRS ikkontestata quddiem il-qorti tar-rinviju fil-Kawża C-585/18, jagħti opinjonijiet negattivi mingħajr motivazzjoni jew li sempliċement jirriproduċi t-test tal-Artikolu 37(1b) tal-Liġi l-ġdida dwar il-Qorti Suprema.
- 45 Barra minn hekk, l-għażla magħmula mill-KRS sabiex jimtlew is-sittax-il pożizzjoni ta' mħallf fi hdan l-Awla Dixxiplinari li kienu ġew iddikjarati vakanti fl-24 ta' Mejju 2018 mill-President tar-Repubblika turi li t-tnax-il kandidat magħżula mill-KRS, jiġifieri sitt prokuraturi, żewġ imħallfin, żewġ konsulenti legali u żewġ għalliema universitarji, kienu jew persuni li sa dak il-mument kienu sugġetti għall-poter eżekuttiv, jew persuni li, matul il-kriżi dwar l-Istat tad-dritt fil-Polonja, kienu aġixxew fuq ordni tal-poter politiku jew b'mod konformi mal-aspettattivi ta' dan tal-aħħar, jew ukoll persuni li ma jissodisfawx il-kriterji legali jew inkella persuni li kienu s-sugġett ta' sanzjonijiet dixxiplinari fil-passat.
- 46 Fl-aħħar nett, il-qorti tar-rinviju tenfasizza li l-proċedura li permezz tagħha l-KRS huwa mehtieg jagħzel il-kandidati għall-pożizzjonijiet ta' mħallf tal-Awla Dixxiplinari, li ma jistgħux jintgħażlu minn fost il-membri tas-Sąd Najwyższy (il-Qorti Suprema) li jkunu diġà jokkupaw il-kariga, għet imfassla u, sussegwentement, emendata, b'tali mod li l-KRS ikun jista' jaġixxi b'mod diskrezzjonali, mingħajr possibbiltà ta' kontroll reali f'dan ir-rigward.
- 47 Fl-ewwel lok, is-Sąd Najwyższy (il-Qorti Suprema) ma għadx għandha rwol li tintervjeni f'dan il-proċess ta' haħtra u, b'hekk, l-evalwazzjoni effettiva u konkreta tal-merti tal-kandidati ma għadhiex iggarantita. Fit-tieni lok, l-assenza tal-preżentazzjoni, mill-kandidati, tad-dokumenti msemmija fl-Artikolu 35(2) tal-Liġi dwar il-KRS, li jkunu madankollu essenzjali sabiex tkun tista' ssir distinzjoni bejn il-kandidati, ma għadhiex, kif jirriżulta mill-Artikolu 35(3) ta' din il-liġi, ostakolu fil-kuntest tat-tfassil tal-lista tal-kandidati rrakkomandati mill-KRS. Fit-tielet lok, skont l-Artikolu 44 tal-imsemmija liġi, id-deċiżjonijiet tal-KRS isiru definittivi sakemm ma jiġux ikkontestati mill-kandidati kollha, punt dan li jeskludi kull possibbiltà effettiva ta' sħarriġ ġudizzjarju ta' dawn id-deċiżjonijiet.
- 48 F'dan il-kuntest, il-qorti tar-rinviju għandha dubju dwar l-importanza li għandha tingħata, fir-rigward tal-osservanza tar-rekwiżit, li jirriżulta mid-dritt tal-Unjoni, ta' indipendenza tal-qrati u tal-imħallfin tal-Istati Membri, lil fatturi bħalma huma, minn naħa, l-indipendenza, fil-konfront tal-poter politiku, tal-korp responsabbli għall-għażla tal-imħallfin, u, min-naħa l-oħra, iċ-ċirkustanzi li fihom issir l-għażla tal-membri ta' awla ġudizzjarja maħluqa *ex nihilo* fi Stat Membru partikolari, f'sitwazzjoni fejn l-imsemmija awla tkun kompetenti sabiex tiddeċiedi kawżi li jaqgħu taħt id-dritt tal-Unjoni.
- 49 Fil-każ li tali awla ġudizzjarja ma tissodisfax l-imsemmi rekwiżit ta' indipendenza, il-qorti tar-rinviju tixtieq tkun taf jekk id-dritt tal-Unjoni għandux jiġi interpretat fis-sens li jobbligaha twarrab l-applikazzjoni tad-dispożizzjonijiet tal-liġi nazzjonali li, billi jirriżervaw din il-kompetenza lil din l-awla ġudizzjarja, jostakolaw il-kompetenza tagħha stess sabiex tiegħu konjizzjoni, jekk ikun il-każ, tal-kawżi prinċipali. Fid-deċiżjonijiet tar-rinviju tagħha fil-Kawżi C-624/18 u C-625/18, il-qorti tar-rinviju tenfasizza, f'dan id-dawl, li hija għandha kompetenza ġenerali fil-qasam tad-dritt industrijali

u tad-dritt tas-sigurtà soċjali, kompetenza li tawtorizzaha tiegħu konjizzjoni b'mod partikolari ta' tilwim, b'hat-tilwimiet fil-kawżi prinċipali, li jikkonċerna allegat ksur tal-projbizzjoni ta' diskriminazzjoni bbażata fuq l-età fil-qasam tal-impjeg.

50 Huwa f'dawn iċ-ċirkustanzi li s-Sąd Najwyższy (Izba Pracy i Ubezpieczeń Społecznych) (il-Qorti Suprema (l-Awla Industrijali u tas-Sigurtà Soċjali)) iddeċidiet li tissospendi l-proċeduri quddiemha u li tagħmel dawn ir-rinviji għal deċizzjoni preliminari lill-Qorti tal-Ġustizzja.

51 Fil-Kawża C-585/18, id-domandi preliminari huma fformulati kif ġej:

“1) It-tielet paragrafu tal-Artikolu 267 TFUE, moqri flimkien mal-Artikolu 19(1) u l-Artikolu 2 TUE, kif ukoll mal-Artikolu 47 tal-[Karta] għandu jiġi interpretat fis-sens li awla maħluqa *ex nihilo* fi hdan qorti tal-aħħar istanza ta' Stat Membru, kompetenti għall-finijiet tas-smigh ta' tilwima relatata ma' appell ipprezentat minn imħallef ta' qorti nazzjonali, li fiha jkun sedenti biss imħallfin magħżula mill-awtorità nazzjonali inkarigata mill-harsien tal-indipendenza tal-qorti [il-KRS] u li, minhabba l-istruttura ta' kostituzzjoni u l-metodu ta' funzjonament tagħha ma toffrix garanziji ta' indipendenza fil-konfront tas-setgħat legiżlattivi u eżekuttivi, tikkostitwixxi qorti indipendenti fis-sens tad-dritt tal-Unjoni?

2) Fil-każ ta' risposta fin-negattiv għall-ewwel domanda, it-tielet paragrafu tal-Artikolu 267 TFUE, moqri flimkien mal-Artikolu 19(1) u l-Artikolu 2 TUE, kif ukoll mal-Artikolu 47 tal-[Karta], għandu jiġi interpretat fis-sens li awla mhux kompetenti ta' qorti tal-aħħar istanza ta' Stat Membru li tissodisfa r-rekwiżiti li d-dritt tal-Unjoni jimponi fuq qorti, adita b'appell f'kawża li taqa' taht id-dritt tal-Unjoni, għandha toqgħod lura milli tapplika d-dispożizzjonijiet tal-liġi nazzjonali li jeskludu l-kompetenza tagħha f'din l-istess kawża?”

52 Fil-Kawżi C-624/18 u C-625/18, id-domandi preliminari huma fformulati bit-termini segwenti:

“1) L-Artikolu 47 tal-[Karta], moqri flimkien mal-Artikolu 9(1) tad-[Direttiva 2000/78], għandu jiġi interpretat fis-sens li, fil-każ fejn il-qorti tal-aħħar istanza ta' Stat Membru tiġi adita b'appell (azzjoni) ibbażat fuq aggravju mislut mill-ksur tal-projbizzjoni ta' diskriminazzjoni minhabba l-età fir-rigward ta' mħallef ta' din l-istess qorti, flimkien ma' talba għal miżuri kawtelatorji, din il-qorti jkollha – sabiex tiżgura, billi tapplika miżura provviżorja prevista mid-dritt nazzjonali, il-protezzjoni tad-drittijiet li jirriżultaw mid-dritt tal-Unjoni – tirrifjuta l-applikazzjoni ta' dispożizzjonijiet nazzjonali li jirriżervaw il-kompetenza, fil-kawża li fiha gie pprezentat l-appell, lil awla ta' din il-qorti li ma tiffunzjonax minhabba n-nuqqas ta' hatra tal-imħallfin li għandhom ikunu sedenti fiha?

2) Fil-każ ta' hatra tal-imħallfin li għandhom ikunu sedenti fl-awla kompetenti, fid-dawl tad-dritt nazzjonali, sabiex tittiehed konjizzjoni tal-appell hekk ipprezentat, it-tielet paragrafu tal-Artikolu 267 TFUE, moqri flimkien mal-Artikolu 19(1) u l-Artikolu 2 TUE, kif ukoll mal-Artikolu 47 tal-Karta għandu jiġi interpretat fis-sens li awla maħluqa *ex nihilo* fi hdan qorti tal-aħħar istanza ta' Stat Membru, kompetenti għall-finijiet tas-smigh ta' tilwima relatata ma' appell ipprezentat minn imħallef ta' qorti nazzjonali, li fiha jkun sedenti biss imħallfin magħżula mill-awtorità nazzjonali inkarigata mill-harsien tal-indipendenza tal-qorti ([il-KRS]) u li, minhabba l-istruttura ta' kostituzzjoni u l-metodu ta' funzjonament tagħha ma toffrix garanziji ta' indipendenza fil-konfront tas-setgħat legiżlattivi u eżekuttivi, tikkostitwixxi qorti indipendenti fis-sens tad-dritt tal-Unjoni?

3) Fil-każ ta' risposta fin-negattiv għat-tieni domanda, it-tielet paragrafu tal-Artikolu 267 TFUE, moqri flimkien mal-Artikolu 19(1) u l-Artikolu 2 TUE, kif ukoll mal-Artikolu 47 tal-Karta, għandu jiġi interpretat fis-sens li awla mhux kompetenti ta' qorti tal-aħħar istanza ta' Stat Membru li tissodisfa

r-rekwiżiti li d-dritt tal-Unjoni jimponi fuq qorti, adita b'appell f'kawża li taqa' taht id-dritt tal-Unjoni, għandha toqgħod lura milli tapplika d-dispożizzjonijiet tal-liġi nazzjonali li jeskludu l-kompetenza tagħha f'din l-istess kawża?"

Il-proċedura quddiem il-Qorti tal-Ġustizzja

- 53 Il-Kawżi C-585/18, C-624/18 u C-625/18 ġew magħquda permezz ta' deċiżjoni tal-President tal-Qorti tal-Ġustizzja tal-5 ta' Novembru 2018.
- 54 Permezz ta' digriet tas-26 ta' Novembru 2018, A. K. *et* (C-585/18, C-624/18 u C-625/18, mhux ippubblikat, EU:C:2018:977), il-President tal-Qorti tal-Ġustizzja laqa' t-talba tal-qorti tar-rinviju sabiex dawn il-kawżi jiġu suġġetti għall-proċedura mħaffa. Kif jipprevedi l-Artikolu 105(2) u (3) tar-Regoli tal-Proċedura tal-Qorti tal-Ġustizzja, id-data tas-seduta ġiet iffissata immedjatament, f'dan il-każ għad-19 ta' Marzu 2019, u ġiet ikkomunikata lill-partijiet interessati flimkien man-notifika tat-talbiet għal deċiżjoni preliminari. L-imsemmija partijiet interessati ngħataw terminu għall-preżentata ta' eventwali osservazzjonijiet bil-miktub.
- 55 Fid-19 ta' Marzu 2019 inżammet l-ewwel seduta quddiem il-Qorti tal-Ġustizzja. Fl-14 ta' Mejju 2019 inżammet seduta oħra li ġiet organizzata mill-Qorti tal-Ġustizzja wara li saret, b'mod partikolari, talba mill-KRS li ma kienx ippreżenta osservazzjonijiet bil-miktub quddiem il-Qorti tal-Ġustizzja, li ma kienx irrappreżentat matul l-ewwel seduta u li xtaq ikun jista' jinstema' oralment, u sabiex il-partijiet interessati jkun jistgħu jieħdu pożizzjoni dwar l-eventwali implikazzjonijiet, fil-kuntest ta' dawn il-kawżi, ta' sentenza mogħtija fil-25 ta' Marzu 2019, li permezz tagħha it-Trybunał Konstytucyjny (il-Qorti Kostituzzjonali, il-Polonja) iddikjarat li l-Artikolu 9a tal-Liġi dwar il-KRS kien kompatibbli mal-punt 2 tal-Artikolu 187(1) u mal-Artikolu 187(4) tal-Kostituzzjoni.
- 56 Matul din it-tieni seduta, il-KRS, barra minn hekk, ipproduċa r-Risoluzzjoni Nru 6 adottata mill-assemblea tal-imħallfin tal-Awla Dixxiplinari fit-13 ta' Mejju 2019, li tesponi l-pożizzjoni ta' din l-awla dwar il-proċedura segwita fil-kawżi magħquda ineżami. Din ir-risoluzzjoni ngħatat lill-partijiet interessati preżenti u ddaħħlet fil-proċess tal-kawża.
- 57 Permezz ta' atti ppreżentati fir-Registru tal-Qorti tal-Ġustizzja fit-3 u fid-29 ta' Lulju 2019, fis-16 ta' Settembru 2019 u fis-7 ta' Novembru 2019 mill-Gvern Pollakk, fl-4 ta' Lulju 2019 mill-KRS u fid-29 ta' Ottubru 2019 mill-Prokuratur Generalny (il-Prosekutur Ġenerali, il-Polonja), intalab il-ftuħ mill-ġdid tal-fażi orali tal-proċedura.
- 58 Insostenn tat-talba tiegħu, il-KRS jindika, essenzjalment, li ma jaqbilx mal-konklużjonijiet tal-Avukat Ġenerali, li huma bbażati, skontu, fuq evalwazzjonijiet żbaljati u li ma ħadux suffiċjentement inkunsiderazzjoni l-argumenti magħmula minnu matul is-seduta tal-14 ta' Mejju 2019. Għalhekk, skont il-KRS, huwa meħtieġ ukoll li l-Qorti tal-Ġustizzja teżamina mill-ġdid il-possibbiltà li jittieħdu inkunsiderazzjoni l-osservazzjonijiet bil-miktub mibgħuta preċedentement mill-KRS u li kienu ntbagħtulu lura minhabba li kienu ġew ippreżentati tard.
- 59 Fit-talba tiegħu tat-3 ta' Lulju 2019 u fl-ispegazzjonijiet addizzjonali li baġhat lill-Qorti tal-Ġustizzja fid-29 ta' Lulju u fis-16 ta' Settembru 2019, il-Gvern Pollakk jenfasizza wkoll li ma jaqbilx mal-konklużjonijiet tal-Avukat Ġenerali, li skontu fihom ċerti kontradizzjonijiet u li huma bbażati, kif jirriżulta minn ċerti punti tagħhom u minn punti analogi li jinsabu fil-konklużjonijiet tal-Avukat Ġenerali ppreżentati fil-11 ta' April 2019 fil-Kawża Il-Kummissjoni vs Il-Polonja (Indipendenza tal-Qorti Suprema) (C-619/18, EU:C:2019:325), fuq interpretazzjoni allegatament żbaljata tal-ġurisprudenza preċedenti tal-Qorti tal-Ġustizzja, b'mod partikolari, tas-sentenza tas-27 ta' Frar 2018, Associação Sindical dos Juizes Portugueses (C-64/16, EU:C:2018:117). L-imsemmi gvern isostni, barra minn hekk, li l-konklużjonijiet tal-Avukat Ġenerali fihom ċertu numru ta' argumenti u ta' pożizzjonijiet ġodda, li ma kinix diskussi b'mod suffiċjenti. Issa, fid-dawl

tal-importanza intrinsika tagħhom jew tal-konsegwenzi fundamentali tagħhom fir-rigward tad-diversi mudelli ġuridiċi fis-seħh fl-Istati Membri fir-rigward tal-kompożizzjoni tal-kunsilli nazzjonali tal-ġudikatura u tal-proċessi għall-hatra ta' mhallfin, l-imsemmija elementi jiġġustifikaw ftuħ mill-ġdid tal-fażi orali tal-proċedura sabiex l-Istati Membri kollha jkunu jistgħu jieħdu pożizzjoni dwar dan il-punt. Fit-talba tiegħu tas-7 ta' Novembru 2019, li insostenn tagħha pproduċa proċess verbal ta' seduta tas-Sađ Okręgowy w Krakowie (il-Qorti Reġjonali ta' Kraków, il-Polonja) tas-6 ta' Settembru 2019, il-Gvern Pollakk isostni li dan id-dokument huwa ta' natura li joħloq il-biża' li d-deċiżjoni li ser tingħata mill-Qorti tal-Ġustizzja fil-kawżi inezami tista' tikkawża incertezza legali fil-Polonja u li l-imsemmi dokument b'hekk jiżvela fatt ġdid ta' natura li jeżercita influwenza deċiżiva fuq din id-deċiżjoni tal-Qorti tal-Ġustizzja.

- 60 Fl-aħħar nett, il-Prosekutur Ġenerali, li essenzjalment jirreferi għall-elementi diġà enfasizzati u għall-argumenti żviluppati, rispettivament, mill-KRS u mill-Gvern Pollakk fit-talbiet tagħhom imsemmija iktar 'il fuq għall-ftuħ mill-ġdid tal-fażi orali tal-proċedura, tat-3, tal-4 u tad-29 ta' Lulju 2019 kif ukoll tas-16 ta' Settembru 2019, huwa tal-fehma, l-ewwel nett, li ċ-ċirkustanzi tal-kawżi prinċipali ma gewx ikkjarifikati b'mod suffiċjenti, kif jirriżulta mill-konklużjonijiet tal-Avukat Ġenerali, it-tieni nett, li dawn il-konklużjonijiet hađu pożizzjoni dwar elementi importanti li ma kinux indirizzati mill-partijiet u, it-tielet nett, li l-imsemmija konklużjonijiet huma bbażati fuq qari żbaljat tal-ġurisprudenza preċedenti tal-Qorti tal-Ġustizzja, li allegatament żvela fatt ġdid ta' natura li jeżercita influwenza deċiżiva fuq id-deċiżjoni tal-Qorti tal-Ġustizzja.
- 61 F'dan ir-rigward, għandu jittfakkar, minn naħa, li l-Istatut tal-Qorti tal-Ġustizzja tal-Unjoni Ewropea u r-Regoli tal-Proċedura tal-Qorti Ġenerali ma jipprevedux il-possibbiltà, għall-partijiet interessati msemmija fl-Artikolu 23 ta' dan l-Istatut, li jipprezentaw osservazzjonijiet bi tweġiba għall-konklużjonijiet ipprezentati mill-Avukat Ġenerali (sentenza tas-6 ta' Marzu 2018, Achmea, C-284/16, EU:C:2018:158, punt 26 u l-ġurisprudenza ċċitata).
- 62 Min-naħa l-oħra, skont it-tieni paragrafu tal-Artikolu 252 TFUE, l-Avukat Ġenerali għandu d-dmir li pubblikament bl-ikbar imparzjalità u b'indipendenza shiha jipproponi konklużjonijiet motivati dwar il-kawżi li, skont l-Istatut tal-Qorti tal-Ġustizzja tal-Unjoni Ewropea, jehtiegu l-intervent tiegħu. Il-Qorti tal-Ġustizzja la hija marbuta minn dawn il-konklużjonijiet u lanqas mill-motivazzjoni li fuq il-bażi tagħha l-Avukat Ġenerali jasal għal dawn il-konklużjonijiet. Għaldaqstant, in-nuqqas ta' qbil min-naħa ta' parti interessata mal-konklużjonijiet tal-Avukat Ġenerali, irrispettivament mill-kwistjonijiet eżaminati minnu f'dawn il-konklużjonijiet, ma huwiex fih innifsu raġuni li tiġġustifika l-ftuħ mill-ġdid tal-proċedura orali (sentenza tas-6 ta' Marzu 2018, Achmea, C-284/16, EU:C:2018:158, punt 27 u l-ġurisprudenza ċċitata).
- 63 Madankollu, konformement mal-Artikolu 83 tar-Regoli tal-Proċedura tagħha, il-Qorti tal-Ġustizzja tista', f'kull hin, wara li jinstema' l-Avukat Ġenerali, tordna l-ftuħ mill-ġdid tal-fażi orali tal-proċedura, b'mod partikolari meta tqis li ma għandhiex informazzjoni biżżejjed, jew meta wahda mill-partijiet tippreżenta, wara l-gheluq ta' din il-fażi, fatt ġdid ta' natura li jeżercita influwenza deċiżiva fuq id-deċiżjoni tal-Qorti tal-Ġustizzja, jew inkella meta l-kawża jkollha tiġi deċiża fuq il-bażi ta' argument li ma kienx indirizzat mill-partijiet interessati.
- 64 F'dan il-każ, il-Qorti tal-Ġustizzja madankollu tqis, wara li nstema' l-Avukat Ġenerali, li, wara l-proċedura bil-miktub u ż-żewġ seduti suċċessivi li nżammu quddiemha, hija għandha l-elementi kollha mehtieġa sabiex tiddeċiedi. Barra minn hekk, hija tosserva li l-kawżi magħquda inezami ma għandhomx jiġu deċiżi fuq il-bażi ta' argument li ma kienx indirizzat mill-partijiet interessati. Hija tqis, finalment, li d-diversi talbiet għall-ftuħ mill-ġdid tal-fażi orali tal-proċedura mressqa quddiemha ma jqajmu ebda fatt ġdid ta' natura li jista' jinfluwenza d-deċiżjoni li hija għandha tiegħu fl-imsemmija kawżi. F'dawn iċ-ċirkustanzi, ma hemmx lok li jiġi ordnat il-ftuħ mill-ġdid tal-fażi orali tal-proċedura.

65 Fl-aħħar nett, u fir-rigward tat-talba tal-KRS li permezz tagħha reġa' talab li l-Qorti tal-Ġustizzja tiegħu inkunsiderazzjoni l-osservazzjonijiet bil-miktub tiegħu tal-4 ta' April 2019, għandu jittfakkar li din il-parti fil-kawżi prinċipali li, bħall-persuni interessati l-oħra msemmija fl-Artikolu 23 tal-Istatut tal-Qorti tal-Ġustizzja tal-Unjoni Ewropea, kien gie mistieden jippreżenta tali osservazzjonijiet fit-terminu mogħti għal dan il-għan, kien intenzjonalment naqas, kif jirriżulta mill-kliem stess tal-ittra tat-28 ta' Marzu 2019 mibgħuta mill-KRS lill-Qorti tal-Ġustizzja, milli jippreżenta tali osservazzjonijiet fl-imsemmi terminu. F'dawn iċ-ċirkustanzi, l-osservazzjonijiet bil-miktub imsemmija iktar 'il fuq, li ġew ippreżentati tard mill-KRS u li, għalhekk, kienu ntbagħtulu lura, ma jistgħux jittieħdu inkunsiderazzjoni mill-Qorti tal-Ġustizzja, lanqas f'dan l-istadju tal-proċedura.

Fuq id-domandi preliminari

Fuq l-ewwel domanda fil-Kawżi C-624/18 u C-625/18

- 66 Permezz tal-ewwel domanda tagħha fil-Kawżi C-624/18 u C-625/18, il-qorti tar-rinviju qiegħda essenzjalment tistaqsi jekk id-dispożizzjonijiet ikkunsidrati flimkien tal-Artikolu 9(1) tad-Direttiva 2000/78 u tal-Artikolu 47 tal-Karta għandhomx jiġu interpretati fis-sens li, meta qorti ta' Stat Membru li tiddeċiedi fl-aħħar istanza tkun adita b'kawża bbażata fuq motiv ibbażat fuq ksur tal-projbizzjoni ta' diskriminazzjoni minhabba l-età li toħroġ minn din id-direttiva, tali qorti hijiex meħtieġa tirrifjuta li tapplika dispożizzjonijiet nazzjonali li jirriżervaw il-kompetenza sabiex tittieħed konjizzjoni ta' tali kawża lil istanza li, bħalma hija l-Awla Dixxiplinari, ma tkunx għadha giet ikkostitwita, minhabba li l-persuni li għandhom ipoġġu fiha ma jkunux inhatru.
- 67 F'dan il-każ, għandu madankollu jittieħed inkunsiderazzjoni l-fatt li, f'it żmien wara l-adozzjoni tad-deċiżjonijiet tar-rinviju fil-Kawżi C-624/18 u C-625/18, il-President tar-Repubblika ħatar l-imħallfin tal-Awla Dixxiplinari li, għalhekk, giet ikkostitwita.
- 68 Fid-dawl ta' dan il-fatt, għandu jiġi kkonstatat li risposta għall-ewwel domanda fil-Kawżi C-624/18 u C-625/18 ma għadhiex rilevanti għall-finijiet tad-deċiżjonijiet li l-qorti tar-rinviju hija meħtieġa tagħti f'dawn iż-żewġ kawżi. Fil-fatt, il-ħtieġa għal tali risposta kienet iġġustifikata biss mill-assenza ta' kostituzzjoni effettiva tal-Awla Dixxiplinari.
- 69 Issa, skont ġurisprudenza stabbilita, il-proċedura stabbilita fl-Artikolu 267 TFUE hija strument ta' kooperazzjoni bejn il-Qorti tal-Ġustizzja u l-qorti nazzjonali li bis-saħħa tiegħu tal-ewwel tagħti lil tat-tieni l-elementi ta' interpretazzjoni tad-dritt tal-Unjoni li dawn tal-aħħar jeħtieġu sabiex isolvu t-tilwim li jkunu meħtieġa jiddeċiedu (sentenza tad-19 ta' Diċembru 2013, Fish Legal u Shirley, C-279/12, EU:C:2013:853, punt 29 kif ukoll il-ġurisprudenza ċċitata).
- 70 F'dan ir-rigward, għandu jittfakkar li l-ġustifikazzjoni tar-rinviju għal deċiżjoni preliminari ma hijiex il-formulazzjoni ta' opinjonijiet konsultattivi dwar kwistjonijiet ġenerali jew ipotetiċi, iżda l-ħtieġa inerenti għas-soluzzjoni effettiva ta' tilwima (sentenza tal-10 ta' Diċembru 2018, Wightman *et*, C-621/18, EU:C:2018:999, punt 28 kif ukoll il-ġurisprudenza ċċitata). Jekk jidher li d-domanda magħmula manifestament ma tkunx għadha rilevanti għas-soluzzjoni ta' din it-tilwima, il-Qorti tal-Ġustizzja għandha tikkonstata li ma hemmx lok li tingħata deċiżjoni (ara, f'dan is-sens, is-sentenza tal-24 ta' Ottubru 2013, Stoilov i Ko, C-180/12, EU:C:2013:693, punt 38 u l-ġurisprudenza ċċitata).
- 71 Minn dan isegwi li, kif sostnew il-KRS, il-Gvern Pollakk u l-Kummissjoni u kif barra minn hekk issuggerixxiet il-qorti tar-rinviju stess, kif jirriżulta mill-punt 39 ta' din is-sentenza, ma għadx hemm lok għall-Qorti tal-Ġustizzja li tagħti deċiżjoni dwar l-ewwel domanda magħmula fil-Kawżi C-624/18 u C-625/18.

Fuq id-domandi fil-Kawża C-585/18 kif ukoll fuq it-tieni u t-tielet domanda fil-Kawża C-624/18 u C-625/18

- 72 Permezz tad-domandi tagħha fil-Kawża C-585/18 kif ukoll tat-tieni u t-tielet domanda tagħha fil-Kawża C-624/18 u C-625/18, li għandhom jiġu eżaminati flimkien, il-qorti tar-rinviju qieghda essenzjalment tistaqsi jekk l-Artikolu 2 TUE, it-tieni subparagrafu tal-Artikolu 19(1) TUE, l-Artikolu 267 TFUE u l-Artikolu 47 tal-Karta għandhomx jiġu interpretati fis-sens li awla ta' qorti suprema ta' Stat Membru bħalma hija l-Awla Dixxiplinari, li hija meħtieġa tiddeċiedi kawżi li jaqgħu taħt id-dritt tal-Unjoni, tissodisfa, fid-dawl tal-kundizzjonijiet li fihom twaqqfet u li fihom inħatru l-membri tagħha, ir-rekwiżiti ta' indipendenza u ta' imparzjalità meħtieġa bis-saħħa ta' dawn id-dispożizzjonijiet tad-dritt tal-Unjoni. Jekk dan ma jkunx il-każ, il-qorti tar-rinviju tistaqsi jekk il-prinċipju ta' supremazija tad-dritt tal-Unjoni għandux jiġi interpretat fis-sens li jobbligaha twarrab id-dispożizzjonijiet nazzjonali li jirriżervaw il-kompetenza sabiex tittiehed konjizzjoni ta' tali kawżi lill-imsemmija awla ġudizzjarja.

Fuq il-ġurisdizzjoni tal-Qorti tal-Ġustizzja

- 73 Il-Prosekutur Ġenerali sostna, fl-ewwel lok, li l-Qorti tal-Ġustizzja ma għandhiex ġurisdizzjoni sabiex tagħti deċizzjoni dwar it-tieni u t-tielet domanda magħmula fil-Kawża C-624/18 u C-625/18, għar-raġunijiet li d-dispożizzjonijiet tad-dritt tal-Unjoni msemmija f'dawn id-domandi ma jiddefinixxux il-kunċett ta' "qorti indipendenti" u ma fihomx normi dwar il-kompetenza tal-qorti nazzjonali u tal-kunsilli nazzjonali tal-ġudikatura, kwistjonijiet dawn li għalhekk jaqgħu fil-kompetenza esklużiva tal-Istati Membri u li bl-ebda mod ma jaqgħu taħt il-kompetenza tal-Unjoni.
- 74 Madankollu, għandu jiġi kkonstatat li l-argumenti mressqa f'dan is-sens mill-Prosekutur Ġenerali jikkonċernaw fil-verità l-portata stess u, għalhekk, l-interpretazzjoni tal-imsemmija dispożizzjonijiet tad-dritt tal-Unjoni. Issa, tali interpretazzjoni taqa' manifestament fil-ġurisdizzjoni tal-Qorti tal-Ġustizzja taħt l-Artikolu 267 TFUE.
- 75 F'dan ir-rigward, il-Qorti tal-Ġustizzja diġà ddeċidiet li, għalkemm l-organizzazzjoni tal-ġustizzja fl-Istati Membri taqa' fil-kompetenza ta' dawn tal-aħħar, xorta waħda jibqa' l-fatt li, fl-eżerċizzju ta' din il-kompetenza, l-Istati Membri huma meħtieġa josservaw l-obbligi tagħhom taħt id-dritt tal-Unjoni (sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 52 u l-ġurisprudenza ċċitata).
- 76 Fit-tieni lok, il-Prosekutur Ġenerali sostna li, fir-rigward tat-tieni subparagrafu tal-Artikolu 19(1) TUE u tal-Artikolu 47 tal-Karta, in-nuqqas ta' ġurisdizzjoni tal-Qorti tal-Ġustizzja sabiex tiegħu konjizzjoni ta' dawn iż-żewġ domandi preliminari huwa marbut ukoll mal-fatt li d-dispożizzjonijiet nazzjonali inkwistjoni fil-kawżi prinċipali ma jimplimentawx id-dritt tal-Unjoni, ma jaqgħux fil-kamp ta' applikazzjoni tiegħu u, għalhekk, ma jistgħux jiġu evalwati fid-dawl ta' dan id-dritt.
- 77 Fir-rigward, l-ewwel nett, tad-dispożizzjonijiet tal-Karta, huwa minnu li għandu jifakkar li, fil-kuntest ta' rinviju għal deċizzjoni preliminari skont l-Artikolu 267 TFUE, il-Qorti tal-Ġustizzja tista' tinterpreta biss id-dritt tal-Unjoni fil-limiti tal-ġurisdizzjoni mogħtija lilha (sentenza tat-30 ta' Ġunju 2016, Toma u Biroul Executorului Judecătoreasc Horațiu-Vasile Cruduleci, C-205/15, EU:C:2016:499, punt 22 kif ukoll il-ġurisprudenza ċċitata).
- 78 Fir-rigward tal-azzjoni tal-Istati Membri, il-kamp ta' applikazzjoni tal-Karta huwa ddefinit fl-Artikolu 51(1) tagħha, li jipprovdi li d-dispożizzjonijiet tal-Karta huma indirizzati lill-Istati Membri meta jimplimentaw id-dritt tal-Unjoni, dispożizzjoni din li tikkonferma l-ġurisprudenza stabbilita tal-Qorti tal-Ġustizzja fis-sens li d-drittijiet fundamentali ggarantiti fl-ordinament ġuridiku tal-Unjoni

huma intiżi li japplikaw fis-sitwazzjonijiet kollha rregolati mid-dritt tal-Unjoni, iżda mhux lil hinn minn dawn is-sitwazzjonijiet (sentenza tat-30 ta' Ġunju 2016, Toma u Biroul Executorului Judecătoresc Horațiu-Vasile Cruduleci, C-205/15, EU:C:2016:499, punt 23 kif ukoll il-ġurisprudenza ċċitata).

- 79 Issa, f'dan il-każ, u fir-rigward, b'mod iktar preċiż, tal-Artikolu 47 tal-Karta, għandu jiġi enfasizzat li, fit-tilwimiet fil-kawżi prinċipali, ir-rikorrenti jallegaw, b'mod partikolari, ksur fil-konfront tagħhom tal-projbizzjoni tad-diskriminazzjoni bbażata fuq l-età fil-qasam tal-impjieg, prevista fid-Direttiva 2000/78.
- 80 Barra minn hekk, għandu jiġi enfasizzat li d-dritt għal rimedju effettiv huwa affermat mill-ġdid fid-Direttiva 2000/78, li l-Artikolu 9 tagħha jipprovdi li l-Istati Membri għandhom jiżguraw li kull persuna li tqis li kienet ippregudikata min-nuqqas ta' osservanza fil-konfront tagħha tal-prinċipju ta' ugwaljanza fit-trattament previst f'din id-direttiva tkun tista' tinvoka d-drittijiet tagħha (sentenza tat-8 ta' Mejju 2019, Leitner, C-396/17, EU:C:2019:375, punt 61 u l-ġurisprudenza ċċitata).
- 81 Mill-kunsiderazzjonijiet preċedenti jirriżulta li l-kawżi inezami jikkorrispondu għal sitwazzjonijiet irregolati mid-dritt tal-Unjoni, b'tali mod li r-rikorrenti fil-kawżi prinċipali huma ġġustifikati li jinvokaw id-dritt għal protezzjoni ġudizzjarja effettiva ggarantit lilhom fl-Artikolu 47 tal-Karta.
- 82 Fir-rigward, it-tieni nett, tal-kamp ta' applikazzjoni tat-tieni subparagrafu tal-Artikolu 19(1) TUE, għandu jifakkar, minn naħa, li din id-dispożizzjoni hija intiża li tiggarantixxi protezzjoni ġudizzjarja effettiva "fl-oqsma koperti mid-dritt ta' l-Unjoni", irrISPettivament mis-sitwazzjoni li fiha l-Istati Membri jimplimentaw dan id-dritt, fis-sens tal-Artikolu 51(1) tal-Karta (sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 50 u l-ġurisprudenza ċċitata).
- 83 Għall-kuntrarju ta' dak li sostna l-Prosekutur Ġenerali f'dan ir-rigward, il-fatt li l-miżuri nazzjonali dwar it-tnaqqis tas-salarju inkwistjoni fil-kawża li tat lok għas-sentenza tas-27 ta' Frar 2018, Associação Sindical dos Juizes Portugueses (C-64/16, EU:C:2018:117), kienu ġew adottati minhabba raġunijiet imperattivi marbuta mal-eliminazzjoni tad-defiċit eċċessiv tal-baġit tal-Istat Membru kkonċernat u fil-kuntest ta' programm ta' għajjuna finanzjarja mill-Unjoni lil dan l-Istat Membru ma kellu ebda rwol, kif jirriżulta mill-punti 29 sa 40 ta' dik is-sentenza, fl-interpretazzjoni li wasslet lill-Qorti tal-Ġustizzja sabiex tikkonkludi li t-tieni subparagrafu tal-Artikolu 19(1) TUE kien applikabbli fil-kawża kkonċernata. Fil-fatt, din il-konklużjoni kienet ibbażata fuq il-fatt li l-istanza nazzjonali inkwistjoni f'dik il-kawża, jiġifieri t-Tribunal de Contas (il-Qorti tal-Awdituri, il-Portugall), setgħet, bla ħsara għal verifika li kellha titwettaq mill-qorti tar-rinviju fl-imsemmija kawża, tiddeċiedi bħala qorti dwar kwistjonijiet li jikkonċernaw l-applikazzjoni jew l-interpretazzjoni tad-dritt tal-Unjoni u li għalhekk kienu jaqgħu fl-oqsma koperti minn dan id-dritt (sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 51 u l-ġurisprudenza ċċitata).
- 84 Peress li t-tilwimiet fil-kawżi prinċipali jikkonċernaw allegat ksur ta' regoli tad-dritt tal-Unjoni, huwa biżżejjed li jiġi kkonstatat li, f'dan il-każ, l-istanza meħtieġa tiddeċiedi l-imsemmija tilwimiet ser ikollha tiddeċiedi kwistjonijiet li jikkonċernaw l-applikazzjoni jew l-interpretazzjoni tad-dritt tal-Unjoni u li għalhekk jaqgħu fl-oqsma koperti minn dan id-dritt, fis-sens tat-tieni subparagrafu tal-Artikolu 19(1) TUE.
- 85 Fl-aħħar nett, u sa fejn huwa kkonċernat il-Protokoll (Nru 30) dwar l-applikazzjoni tal-Karta tad-Drittijiet Fundamentali tal-Unjoni Ewropea għall-Polonja u għar-Renju Unit (ĠU 2010, C 83, p. 313), li ġie invokat ukoll mill-Prosekutur Ġenerali, għandu jiġi osservat li dan ma jikkonċernax it-tieni subparagrafu tal-Artikolu 19(1) TUE u għandu jifakkar li dan il-protokoll lanqas ma jdaħħal inkwistjoni l-applikabbiltà tal-Karta fil-Polonja, bħalma lanqas ma huwa intiż li jeżoneri lir-Repubblika

tal-Polonja mill-obbligu li tosserva d-dispożizzjonijiet tal-Karta (sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 53 u l-ġurisprudenza ċċitata).

- 86 Mill-kunsiderazzjonijiet preċedenti kollha jirriżulta li l-Qorti tal-Ġustizzja għandha ġurisdizzjoni sabiex tinterpreta l-Artikolu 47 tal-Karta u t-tieni subparagrafu tal-Artikolu 19(1) TUE fil-kawzi ineżami.

Fuq l-eventwali nuqqas ta' lok li tingħata deċiżjoni

- 87 Il-KRS, il-Prosekutur Ġenerali u l-Gvern Pollakk sostnew li, fis-17 ta' Diċembru 2018, il-President tar-Repubblika ffirmat l-ustawa o zmianie ustawy o Sądzie Naczelny (il-Liġi li Temenda l-[Liġi l-ġdida dwar il-Qorti Suprema]) tal-21 ta' Novembru 2018 (Dz. U. tal-2018, poźizzjoni 2507, iktar 'il quddiem il-"Liġi tal-21 ta' Novembru 2018"), li daħlet fis-seħh fl-1 ta' Jannar 2019.
- 88 Mill-Artikolu 1 tal-imsemmija liġi jirriżulta li l-Artikolu 37(1a) sa (4) u l-Artikolu 111(1) tal-Liġi l-ġdida dwar il-Qorti Suprema ġew imħassra u li l-Artikolu 37(1) tagħha ġie emendat fis-sens li "[l]-imħallfin tas-Sąd Najwyższy (il-Qorti Suprema) għandhom jirtiraw mal-età ta' 65 sena". Madankollu, huwa speċifikat li din id-dispożizzjoni tal-aħħar tapplika biss għall-imħallfin tas-Sąd Najwyższy (il-Qorti Suprema) li daħlu f'din il-kariga wara l-1 ta' Jannar 2019. L-imħallfin tas-Sąd Najwyższy (il-Qorti Suprema) li daħlu fil-kariga qabel din id-data huma suġġetti għall-applikazzjoni tad-dispożizzjonijiet preċedenti tal-Artikolu 30 tal-Liġi dwar il-Qorti Suprema, tat-23 ta' Novembru 2002, li kienet tipprevedi l-irtirar mal-età ta' 70 sena.
- 89 L-Artikolu 2(1) tal-Liġi tal-21 ta' Novembru 2018 jipprovdi li, "[m]id-data ta' dhul fis-seħh ta' din il-liġi, kwalunkwe mħallf tas-Sąd Najwyższy (il-Qorti Suprema) jew imħallf tan-Naczelny Sąd Administracyjny (il-Qorti Amministrattiva Suprema) li kien obligat jirtira skont l-Artikolu 37(1) sa (4) jew tal-Artikolu 111(1) jew (1a) tal-[Liġi l-ġdida dwar il-Qorti Suprema] huwa rreintegrat fil-funzjonijiet li kien jeżerċita fid-data tad-dhul fis-seħh tal-[imsemmija liġi]. It-tweġġ ta' dmirijiet ta' mħallf tas-Sąd Najwyższy (il-Qorti Suprema) jew ta' mħallf tan-Naczelny Sąd Administracyjny (il-Qorti Amministrattiva Suprema) għandhom jittqiesu li tkomplew mingħajr interruzzjoni."
- 90 L-Artikolu 4 tal-Liġi tal-21 ta' Novembru 2018 jipprevedi, fil-paragrafu 1 tiegħu, li "[i]l-proċeduri li nbnew skont l-Artikolu 37(1) u l-Artikolu 111(1) sa (1b) tal-[Liġi l-ġdida dwar il-Qorti Suprema] u l-proċeduri tal-appell pendent f'dawn il-każijiet fid-data tad-dhul fis-seħh ta' din il-liġi għandhom jingħalqu", u, fil-paragrafu 2 tiegħu, li "[p]roċeduri għall-istabbiliment tal-eżistenza ta' relazzjoni ta' impjeg bħala mħallf tas-Sąd Najwyższy (il-Qorti Suprema) jew imħallf tan-Naczelny Sąd Administracyjny (il-Qorti Amministrattiva Suprema) fuq servizz attiv, fir-rigward tal-imħallfin imsemmija fl-Artikolu 2(1), mibdija u pendent fid-data ta' dhul fis-seħh ta' din il-liġi, għandhom jingħalqu".
- 91 Skont il-KRS, il-Prosekutur Ġenerali u l-Gvern Pollakk, mill-Artikoli 1 u 2(1) tal-Liġi tal-21 ta' Novembru 2018 jirriżulta li l-imħallfin rikorrenti fil-kawżi prinċipali li kienu obligati jirtiraw bis-saħħa tad-dispożizzjonijiet tal-Liġi l-ġdida dwar il-Qorti Suprema li attwalment ġew imħassra ġew integrati mill-ġdid *ipso jure* fil-qradi rispettivi tagħhom, u dan sakemm jilħqu, konformement mad-dispożizzjonijiet nazzjonali preċedentement fis-seħh, l-età ta' 70 sena, filwaqt li tneħħiet ukoll kull possibbiltà ta' estensjoni, mill-President tar-Repubblika, tal-eżerċizzju tal-kariga tagħhom lil hinn mill-età normali tal-irtirar.
- 92 L-istess partijiet isostnu li, f'dawn iċ-ċirkustanzi, u konformement ma' dak li jipprevedi l-Artikolu 4 ta' din l-istess liġi, li jordna l-gheluq ta' kawżi bħal daww prinċipali, dawn tal-aħħar ma għadx għandhom skop, b'tali mod li ma għadx hemm lok għall-Qorti tal-Ġustizzja li tiddeċiedi dawn ir-rinviji għal deċiżjoni preliminari.

- 93 Fid-dawl tal-kunsiderazzjonijiet preċedenti, fit-23 ta' Jannar 2019, il-Qorti tal-Ġustizzja staqsiet lill-qorti tar-rinviju jekk, wara d-dhul fis-seħh tal-Liġi tal-21 ta' Novembru 2018, l-imsemmija qorti kinitx tqis li risposta għad-domandi preliminari tagħha kienet għadha meħtieġa sabiex tkun tista' tagħti d-deċiżjonijiet tagħha fil-kawżi li kellha quddiemha.
- 94 Fit-tweġiba tagħha tal-25 ta' Jannar 2019, il-qorti tar-rinviju wiegħbet fl-affermattiv għal din il-mistoqsija, filwaqt li speċifikat li, permezz ta' digriet tat-23 ta' Jannar 2019, hija kienet issospendiet il-proċeduri dwar it-talbiet għal dikjarazzjoni li ma hemmx lok li tingħata deċiżjoni mressqa quddiemha mill-Prosekutur Ġenerali, fuq il-bażi tal-Artikolu 4(1) u (2) tal-Liġi tal-21 ta' Novembru 2018, sal-għoti tad-deċiżjoni mill-Qorti tal-Ġustizzja dwar il-kawżi inezami.
- 95 F'din it-tweġiba, il-qorti tar-rinviju tesponi li risposta għad-domandi magħmula fl-imsemmija kawżi tibqa' meħtieġa sabiex tkun tista' ssolvi l-problemi preliminari ta' natura proċedurali li għandha quddiemha qabel ma tkun tista' tagħti s-sentenzi tagħha f'dawn il-kawżi.
- 96 Barra minn hekk, u fir-rigward tal-mertu tat-tilwimiet fil-kawżi prinċipali, il-qorti tar-rinviju tesponi wkoll li l-Liġi tal-21 ta' Novembru 2018 ma kellhiex l-għan li tneħħi l-inkompatibbiltà tad-dritt nazzjonali mad-dritt tal-Unjoni, iżda li tapplika l-miżuri provviżorji ordnati mill-Viċi President tal-Qorti tal-Ġustizzja fid-digriet tagħha tad-19 ta' Ottubru 2018, Il-Kummissjoni vs Il-Polonja (C-619/18 R, mhux ippubblikat, EU:C:2018:852), ikkonfermat bid-digriet tal-Qorti tal-Ġustizzja tas-17 ta' Diċembru 2018, Il-Kummissjoni vs Il-Polonja (C-619/18 R, EU:C:2018:1021). B'hekk, din il-liġi la ħassret *ex tunc* id-dispożizzjonijiet nazzjonali kontenzjużi u lanqas ma ħassret l-effetti legali tagħhom. Filwaqt li l-imsemmija liġi tippretendi li tintegra mill-ġdid lill-imħallfin rikorrenti fil-kawżi prinċipali fil-karigi tagħhom wara li kienu rtiraw u tintroduċi finzjoni legali fis-sens li l-mandat tagħhom kien kompli mingħajr interruzzjoni bis-saħħa ta' din l-integrazzjoni mill-ġdid, ir-rikorsi fil-kawżi prinċipali huma intiżi li jiġi stabbilit li l-imħallfin ikkonċernati qatt ma kienu rtiraw u kienu baqgħu jikkupaw kompletament il-kariga tagħhom matul dan il-perijodu kollu, u dan jista' jirriżulta biss minn twarrib tar-regoli nazzjonali kkontestati bis-saħħa tas-supremazija tad-dritt tal-Unjoni. Issa, din id-distinzjoni hija essenzjali sabiex jiġi ddeterminat l-istatus tal-imħallfin ikkonċernati mill-perspettiva tal-kapaċità tagħhom li jieħdu miżuri ġudizzjarji, organizzattivi u amministrattivi, kif ukoll mill-perspettiva ta' eventwali pretensjonijiet reċiproci mas-Sąd Najwyższy (il-Qorti Suprema) fuq il-bażi tar-relazzjoni ta' xogħol jekk mhux ukoll fuq il-bażi tar-responsabbiltà dixiplinari. F'dan id-dawl, il-qorti tar-rinviju tenfasizza li, skont dikjarazzjonijiet ta' rappreżentanti tal-poter politiku, l-imsemmija mħallfin eżerċitaw b'mod illegali l-funzjonijiet ġudizzjarji sal-1 ta' Jannar 2019, id-data li fiha dahlet fis-seħh il-Liġi tal-21 ta' Novembru 2018.
- 97 Għandu jittfakkar li, kif jirriżulta minn ġurisprudenza stabbilita, hija biss il-qorti nazzjonali, li tkun adita bit-tilwima u li jkollha tassumi r-responsabbiltà għad-deċiżjoni ġudizzjarja li għandha tagħti, li għandha tevalwa, fid-dawl tal-karatteristiċi partikolari tal-kawża, kemm il-htieġa ta' deċiżjoni preliminari sabiex tkun f'pożizzjoni li tagħti d-deċiżjoni tagħha u kemm ir-rilevanza tad-domandi li hija tagħmel lill-Qorti tal-Ġustizzja. Għaldaqstant, meta d-domandi magħmula jkun dwar l-interpretazzjoni ta' regola tad-dritt tal-Unjoni, il-Qorti tal-Ġustizzja hija, bħala prinċipju, marbuta li tagħti deċiżjoni (sentenza tal-10 ta' Diċembru 2018, Wightman *et*, C-621/18, EU:C:2018:999, punt 26 kif ukoll il-ġurisprudenza ċċitata).
- 98 Minn dan isegwi li d-domandi dwar id-dritt tal-Unjoni jgawdu minn preżunzjoni ta' rilevanza. Il-Qorti tal-Ġustizzja tista' tirrifjuta li tagħti deċiżjoni dwar domanda preliminari magħmula minn qorti nazzjonali fil-każ biss li jkun jidher b'mod manifest li l-interpretazzjoni ta' regola tal-Unjoni mitluba ma għandha ebda rabta mar-realtà jew mas-sugġett tat-tilwima fil-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tagħti risposta utli għad-domandi li jkunu sarulha (sentenza tal-10 ta' Diċembru 2018, Wightman *et*, C-621/18, EU:C:2018:999, punt 27 u l-ġurisprudenza ċċitata).

- 99 F'dan il-każ, għandu jiġi enfasizzat, l-ewwel nett, li, permezz tad-domandi preliminari li hija għamlet lill-Qorti tal-Ġustizzja u permezz tal-interpretazzjoni tad-dritt tal-Unjoni li qiegħda titlob f'dawn il-kawżi, il-qorti tar-rinviju ma tixtieqx li tingħata kjarifika dwar il-mertu tat-tilwimiet li għandha quddiemha u li min-naħa tagħhom huma marbuta ma' kwistjonijiet oħra li jaqgħu taħt id-dritt tal-Unjoni, iżda tixtieq li tingħata kjarifika dwar problema ta' natura proċedurali li għandha tiddeċiedi *in limine litis*, sa fejn tikkonċerna l-kompetenza stess ta' din il-qorti li tiegħu konjizzjoni tal-imsemmija tilwimiet.
- 100 F'dan id-dawl, għandu jifakkar li, skont ġurisprudenza stabbilita, il-Qorti tal-Ġustizzja għandha ġurisdizzjoni sabiex tindika lill-qorti nazzjonali l-elementi tad-dritt tal-Unjoni li jistgħu jikkontribwixxu sabiex tinstab soluzzjoni għal problema ta' kompetenza li tqum quddiemha (sentenzi tat-22 ta' Ottubru 1998, IN. CO. GE.'90 *et*, C-10/97 sa C-22/97, EU:C:1998:498, punt 15 u l-ġurisprudenza ċċitata, kif ukoll tat-12 ta' Diċembru 2002, Universale-Bau *et*, C-470/99, EU:C:2002:746, punt 43). Dan ikun il-każ b'mod partikolari meta, bħal fil-kawżi ineżami, u kif jirriżulta mill-punti 79 sa 81 ta' din is-sentenza, id-domandi magħmula jkun jikkonċernaw il-kwistjoni ta' jekk l-istanza nazzjonali normalment kompetenti sabiex tiegħu konjizzjoni ta' tilwima li fiha individwu jinvoka dritt li jislet mid-dritt tal-Unjoni tissodisfax ir-rekwiżiti li jirriżultaw mid-dritt għal rimedju ġudizzjarju effettiv kif iggarantit mill-Artikolu 47 tal-Karta u mill-Artikolu 9(1) tad-Direttiva 2000/78.
- 101 Fir-rigward tal-Liġi tal-21 ta' Novembru 2018, din ma tikkonċernax l-aspetti marbuta mal-kompetenza ġudizzjarja sabiex tittiehed konjizzjoni tal-kawżi prinċipali li l-qorti tar-rinviju hija b'hekk meħtieġa tiddeċiedi u li dwarhom hija talbet, fil-kawżi ineżami, interpretazzjoni tad-dritt tal-Unjoni.
- 102 It-tieni nett, għandu jiġi speċifikat li l-fatt li dispożizzjonijiet nazzjonali bħalma huma l-Artikolu 4(1) u (2) tal-Liġi tal-21 ta' Novembru 2018 jordnaw l-gheluq ta' tilwim bħat-tilwimiet fil-kawżi prinċipali ma jstax, bħala prinċipju u fl-assenza ta' deċiżjoni tal-qorti tar-rinviju li tordna tali għeluq jew li tiddikjara li ma hemmx lok li tingħata deċiżjoni fil-kawżi prinċipali, iwassal lill-Qorti tal-Ġustizzja sabiex tikkonkludi li ma għadx hemm lok li tagħti deċiżjoni dwar id-domandi preliminari li għandha quddiemha.
- 103 Fil-fatt, għandu jifakkar li l-qorti nazzjonali għandhom l-iktar possibbiltà wiesgħa li jressqu quddiem il-Qorti tal-Ġustizzja kwistjoni ta' interpretazzjoni tad-dispożizzjonijiet rilevanti tad-dritt tal-Unjoni, liema possibbiltà ssir obbligu fil-każ tal-qorti li jiddeċiedu fl-aħħar istanza, bla ħsara għall-eċċezzjonijiet irrikonoxxuti fil-ġurisprudenza tal-Qorti tal-Ġustizzja. B'hekk, regola tad-dritt nazzjonali ma tistax twaqqaf lil qorti nazzjonali milli tuża l-imsemmija possibbiltà jew milli tikkonforma ruħha ma' dan l-obbligu, skont il-każ. Fil-fatt, kemm din il-possibbiltà u kemm dan l-obbligu huma inerenti għas-sistema ta' kooperazzjoni bejn il-qorti nazzjonali u l-Qorti tal-Ġustizzja, stabbilita permezz tal-Artikolu 267 TFUE, u għall-funzjonijiet ta' qorti responsabbli għall-applikazzjoni tad-dritt tal-Unjoni mogħtija lill-qorti nazzjonali minn din id-dispożizzjoni (sentenza tal-5 ta' April 2016, PFE, C-689/13, EU:C:2016:199, punti 32 u 33 kif ukoll il-ġurisprudenza ċċitata).
- 104 B'hekk, dispożizzjonijiet nazzjonali bħal dawk imsemmija fil-punt 102 ta' din is-sentenza ma jistgħux iwaqqfu lil awla ta' qorti li tiddeċiedi fl-aħħar istanza, meta jkollha quddiemha kwistjoni ta' interpretazzjoni tad-dritt tal-Unjoni, milli tippersisti bid-domandi preliminari li tkun għamlet lill-Qorti tal-Ġustizzja.
- 105 Fl-aħħar nett, għandu jiġi enfasizzat li, fir-rigward tal-Kawżi C-624/18 u C-625/18, li jikkonċernaw il-kwistjoni ta' jekk inżammitx jew le relazzjoni ta' xogħol bħala mħallef f'servizz attiv bejn ir-rikorrenti fil-kawżi prinċipali u l-persuna li timpjegahom, is-Sąd Najwyższy (il-Qorti Suprema), mill-ispejgazzjonijiet mogħtija mill-qorti tar-rinviju, esposti fil-punt 96 ta' din is-sentenza, jirriżulta li, fid-dawl, b'mod partikolari, tal-konsegwenzi kollha li jirriżultaw mill-eżistenza ta' tali relazzjoni ta' xogħol, l-eventwali nuqqas ta' lok li tingħata deċiżjoni dwar it-tilwimiet li għandha quddiemha l-imsemmija qorti ma jimmaterjalizzax ruħu b'mod manifest minhabba s-sempliċi fatt li daħal fis-seħh l-Artikolu 2(1) tal-Liġi tal-21 ta' Novembru 2018.

- 106 Mill-kunsiderazzjonijiet preċedenti kollha jirriżulta li l-adozzjoni u d-dhul fis-sehh tal-Liġi tal-21 ta' Novembru 2018 ma humiex ta' natura li jiġġustifikaw li l-Qorti tal-Ġustizzja ma tagħtix deċiżjoni dwar it-tieni u t-tielet domanda fil-Kawżi C-624/18 u C-625/18.
- 107 Għall-kuntrarju, fir-rigward tal-Kawża C-585/18, għandu jinfakkar li r-rikors li għandha quddiemha l-qorti tar-rinviju huwa indirizzat kontra opinjoni tal-KRS mogħtija fil-kuntest ta' proċedura li setgħet eventwalment twassal għal deċiżjoni ta' estensjoni tal-eżerċizzju tal-kariga ta' mħallf tar-rikorrent fil-kawża prinċipali lil hinn mill-età tal-irtirar li kienet reċentement iffisata bħala l-età ta' 65 sena.
- 108 Issa, għandu jiġi kkonstatat li, mill-ispejgazzjonijiet imsemmija iktar 'il fuq, mogħtija mill-qorti tar-rinviju, ma jirriżultax li dan ir-rikors jista' jzomm l-iskop tiegħu u, b'mod partikolari, li tali opinjoni tista' ma tkunx suġġetta għal dekadenza, b'tali mod li, bis-saħħa tad-dispożizzjonijiet nazzjonali adottati fil-frattemp, kemm id-dispożizzjonijiet nazzjonali li jistabbilixxu din l-età l-għdida tal-irtirar u kemm dawk li jistabbilixxu l-proċedura għall-estensjoni tal-eżerċizzju tal-funzjonijiet ġudizzjarji li minnha kienet tagħmel parti l-htieġa ta' tali opinjoni ġew imħassra, bil-konsegwenza li r-rikorrent fil-kawża prinċipali jista' jibqa' fil-kariga tiegħu ta' mħallf sal-età ta' 70 sena, konformement mad-dispożizzjonijiet nazzjonali fis-sehh qabel l-adozzjoni tad-dispożizzjonijiet imħassra b'dan il-mod.
- 109 F'dawn iċ-ċirkustanzi, u fid-dawl tal-prinċipji mfakkra fil-punti 69 u 70 ta' din is-sentenza, ma għadx hemm lok għall-Qorti tal-Ġustizzja li tagħti deċiżjoni dwar id-domandi magħmula fil-Kawża C-585/18.

Fuq l-ammissibbiltà tat-tieni u tat-tielet domanda fil-Kawżi C-624/18 u C-625/18

- 110 Il-Gvern Pollakk isostni li t-tieni u t-tielet domanda fil-Kawżi C-624/18 u C-625/18 huma inammissibbli. Fl-ewwel lok, dawn id-domandi ma għandhomx skop għaliex ma huwiex meħtieġ li jingħataw risposti għalihom sa fejn il-proċeduri pendenti quddiem l-Awla Industrijali u tas-Sigurtà Soċjali li għamlet ir-rinviji għal deċiżjoni preliminari huma vvizzjati b'nullità, konformement mal-punt 4 tal-Artikolu 379 tal-Kodiċi ta' Proċedura Ċivili, minhabba ksur tar-regoli dwar il-kompożizzjoni u dwar il-kompetenza tal-qorti. Fil-fatt, il-kulleġġ ġudikanti sedenti f'dawn il-kawżi fl-imsemmija awla huwa fformat minn tliet imħallfin, filwaqt li l-Artikolu 79 tal-Liġi l-għdida dwar il-Qorti Suprema jipprevedi li kawżi bħall-kawżi prinċipali għandhom jiġu deċiżi, fl-ewwel istanza, minn imħallf wieħed. Fit-tieni lok, risposti għall-imsemmija domandi ma jistgħux, fi kwalunkwe każ, jawtorizzaw lill-qorti tar-rinviju tiegħu konjizzjoni ta' kawżi li jaqgħu fil-kompetenza ta' awla oħra tas-Saġ Najwyższy (il-Qorti Suprema), mingħajr ma jkun hemm ksur tal-kompetenza esklużiva tal-Istati Membri fil-qasam tal-organizzazzjoni ġudizzjarja u mingħajr ma tinqabeż il-kompetenza tal-Unjoni, u għalhekk dawn ir-risposti lanqas ma huma rilevanti għas-soluzzjoni tat-tilwimiet fil-kawżi prinċipali.
- 111 Madankollu, l-elementi invokati f'dan is-sens, marbuta ma' aspetti fil-mertu, bl-ebda mod ma huma ta' natura li jaffettwaw l-ammissibbiltà tad-domandi magħmula.
- 112 Fil-fatt, l-imsemmija domandi essenzjalment jikkonċernaw preċiżament il-kwistjoni ta' jekk, minkejja r-regoli nazzjonali dwar it-tqassim tal-kompetenzi ġudizzjarji fis-sehh fl-Istat Membru kkonċernat, qorti bħalma hija l-qorti tar-rinviju hijiex obbligata, bis-saħħa tad-dispożizzjonijiet tad-dritt tal-Unjoni msemmija f'dawn id-domandi, twarrab l-imsemmija regoli nazzjonali u tassumi, jekk ikun il-każ, kompetenza ġudizzjarja fir-rigward tat-tilwimiet fil-kawżi prinċipali. Issa, sentenza li permezz tagħha l-Qorti tal-Ġustizzja tikkonferma l-eżistenza ta' tali obbligu tkun torbot lill-qorti tar-rinviju u lill-korpi l-oħra kollha tar-Repubblika tal-Polonja, u d-dispożizzjonijiet interni marbuta man-nullità tal-proċeduri jew mat-tqassim tal-kompetenzi ġudizzjarji, li għalihom jirreferi l-Gvern Pollakk, ma jistgħux jostakolaw dan.
- 113 Minn dan isegwi li l-oġġezzjonijiet magħmula mill-Gvern Pollakk fir-rigward tal-ammissibbiltà tal-imsemmija domandi ma jistgħux jintlaqgħu.

Fuq l-eżami fil-mertu tat-tieni u tat-tielet domanda fil-Kawżi C-624/18 u C-625/18

- 114 Għandu jittfakkar li, kif jirriżulta mill-punti 77 sa 81 ta' din is-sentenza, f'sitwazzjonijiet bħal dawk inkwistjoni fil-kawża principali, fejn rikorrenti jallegaw ksur, fil-konfront tagħhom, tal-projbizzjoni ta' diskriminazzjoni bbażata fuq l-età fil-qasam tal-impjieg stabbilita permezz tad-Direttiva 2000/78, kemm l-Artikolu 47 tal-Karta li jiggarantixxi d-dritt għal protezzjoni għidizzjarja effettiva u kemm l-Artikolu 9(1) tal-imsemmija direttiva li jikkonferma dan id-dritt għal rimedju effettiv huma intiżi li japplikaw.
- 115 F'dan id-dawl, u konformement ma' ġurisprudenza stabbilita, fl-assenza ta' leġislazzjoni tal-Unjoni f'dan il-qasam, għalkemm huwa l-ordinament ġuridiku intern ta' kull Stat Membru li għandu jidentifika l-qrati kompetenti u li jirregola l-modalitajiet proċedurali tar-rikorsi intiżi sabiex tiġi żgurata l-protezzjoni tad-drittijiet individwali misluta mill-ordinament ġuridiku tal-Unjoni, l-Istati Membri għandhom madankollu r-responsabbiltà li jiżguraw, f'kull każ, ir-rispett tad-dritt għal protezzjoni għidizzjarja effettiva tal-imsemmija drittijiet kif iggarantit fl-Artikolu 47 tal-Karta (ara, f'dan is-sens, is-sentenzi tat-22 ta' Ottubru 1998, IN. CO. GE.'90 *et*, C-10/97 sa C-22/97, EU:C:1998:498, punt 14 kif ukoll il-ġurisprudenza ċċitata; tal-15 ta' April 2008, Impact, C-268/06, EU:C:2008:223, punti 44 u 45; kif ukoll tad-19 ta' Marzu 2015, E.ON Földgáz Trade, C-510/13, EU:C:2015:189, punti 49 u 50 kif ukoll il-ġurisprudenza ċċitata).
- 116 Barra minn hekk, għandu jittfakkar li l-Artikolu 52(3) tal-Karta jispeċifika li, sa fejn din tal-aħħar fiha drittijiet li jikkorrispondu ma' dawk iggarantiti mill-KEDB, is-sens u l-portata tagħhom għandhom ikunu l-istess bħal dawk li tagħtihom din il-konvenzjoni.
- 117 Issa, kif jirriżulta mill-Ispjegazzjonijiet marbuta mal-Artikolu 47 tal-Karta, li, konformement mat-tielet subparagrafu tal-Artikolu 6(1) TUE u mal-Artikolu 52(7) tal-Karta, għandhom jittiehdu inkunsiderazzjoni għall-interpretazzjoni tagħha, l-ewwel u t-tieni paragrafi ta' dan l-Artikolu 47 jikkorrispondu mal-Artikolu 6(1) u mal-Artikolu 13 tal-KEDB (sentenza tat-30 ta' Ġunju 2016, Toma u Biroul Executorului Judecătoreasc Horăţiu-Vasile Cruduleci, C-205/15, EU:C:2016:499, punt 40 kif ukoll il-ġurisprudenza ċċitata).
- 118 Il-Qorti tal-Ġustizzja għandha, għalhekk, tiżgura li l-interpretazzjoni li hija tagħti lit-tieni paragrafu tal-Artikolu 47 tal-Karta tiżgura livell ta' protezzjoni li ma jmurx kontra dak iggarantit mill-Artikolu 6 tal-KEDB, kif interpretat mill-Qorti Ewropea tad-Drittijiet tal-Bniedem (sentenza tad-29 ta' Lulju 2019, Gambino u Hyka, C-38/18, EU:C:2019:628, punt 39).
- 119 Fir-rigward tal-kontenut ta' dan it-tieni paragrafu tal-Artikolu 47, mill-kliem stess ta' din id-dispożizzjoni jirriżulta li d-dritt fundamentali għal rimedju effettiv affermat f'din id-dispożizzjoni jimplika b'mod partikolari d-dritt ta' kull persuna għal smiġh ġust minn qorti indipendenti u imparzjali.
- 120 Dan ir-rekwiżit ta' indipendenza tal-qrati, li huwa inerenti għall-funzjoni ta' ġudikant, jagħmel parti mill-kontenut essenzjali tad-dritt għal protezzjoni għidizzjarja effettiva u tad-dritt fundamentali għal smiġh xieraq, li għandu importanza kardinali bħala garanzija tal-protezzjoni tad-drittijiet kollha li l-individwi għandhom taht id-dritt tal-Unjoni u tal-harsien tal-valuri komuni għall-Istati Membri stabbiliti fl-Artikolu 2 TUE, b'mod partikolari l-valur tal-Istat tad-dritt (sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 58 u l-ġurisprudenza ċċitata).
- 121 Skont ġurisprudenza stabbilita, l-imsemmi rekwiżit ta' indipendenza għandu żewġ aspetti. L-ewwel aspett, ta' natura esterna, jehtieg li l-istanza kkonċernata teżercita l-funzjonijiet tagħha b'awtonomija shiha, mingħajr ma tkun sugġetta għal ebda rabta ġerarkika jew ta' subordinazzjoni fil-konfront ta' haddiehor u mingħajr ma tircievi ordnijiet jew istruzzjonijiet minn kwalunkwe sors, ikun xi jkun, sabiex b'hekk tkun protetta kontra l-interventi jew il-pressjonijiet esterni li jistgħu jippreġudikaw

- l-indipendenza tal-ġudizzju tal-membri tagħha u li jistgħu jinfluwenzaw id-deċiżjonijiet tagħhom (sentenzi tal-25 ta' Lulju 2018, Minister for Justice and Equality (Nuqqasijiet tas-sistema ġudizzjarja), C-216/18 PPU, EU:C:2018:586, punt 63 u l-ġurisprudenza ċċitata, kif ukoll tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 72).
- 122 It-tieni aspekk, ta' natura interna, huwa marbut mal-kuncett ta' imparzjalità u huwa intiż li jiżgura distanza ugwali fil-konfront tal-partijiet fit-tilwima u tal-interessi rispettivi tagħhom fid-dawl tas-sugġett tagħha. Dan l-aspekk jirrikjedi l-osservanza tal-oġġettività u l-assenza ta' kull interess fis-soluzzjoni tat-tilwima għajr l-applikazzjoni stretta tad-dispożizzjoni legali (sentenzi tal-25 ta' Lulju 2018, Minister for Justice and Equality (Nuqqasijiet tas-sistema ġudizzjarja), C-216/18 PPU, EU:C:2018:586, punt 65 u l-ġurisprudenza ċċitata, kif ukoll tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 73).
- 123 Dawn il-garanziji ta' indipendenza u ta' imparzjalità jirrikjedu l-eżistenza ta' regoli, b'mod partikolari fir-rigward tal-kompożizzjoni tal-istanza, tal-ħatra, tat-tul tal-kariga kif ukoll tal-kawżi ta' astensjoni, ta' rikuża u ta' revoka tal-membri tagħha, li jippermettu li jiġi eskluż kull dubju legittimu, f'moħħ l-individwi, fir-rigward tal-impermeabbiltà tal-imsemmija istanza fir-rigward ta' elementi esterni u fir-rigward tan-newtralità tagħha fil-konfront tal-interessi inkwistjoni (sentenzi tal-25 ta' Lulju 2018, Minister for Justice and Equality (Nuqqasijiet tas-sistema ġudizzjarja), C-216/18 PPU, EU:C:2018:586, punt 66 u l-ġurisprudenza ċċitata, kif ukoll tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 74).
- 124 Barra minn hekk, konformement mal-prinċipju ta' separazzjoni tal-poteri li huwa karatteristika tal-funzjonament ta' Stat tad-dritt, għandha tiġi ggarantita l-indipendenza tal-qradi fil-konfront tal-poter legiżlattiv u tal-poter eżekuttiv (ara, f'dan is-sens, is-sentenza tal-10 ta' Novembru 2016, Poltorak, C-452/16 PPU, EU:C:2016:858, punt 35).
- 125 F'dan id-dawl, huwa meħtieġ li l-imħallfin ikunu protetti kontra interventi jew pressjonijiet esterni li jistgħu jipperikolaw l-indipendenza tagħhom. Ir-regoli msemmija fil-punt 123 ta' din is-sentenza għandhom, b'mod partikolari, jippermettu li tiġi eskluża mhux biss kull influwenza diretta, fil-forma ta' struzzjonijiet, iżda wkoll il-forom ta' influwenza iktar indiretta li jistgħu jiggwidaw id-deċiżjonijiet tal-imħallfin ikkonċernati (ara, f'dan is-sens, is-sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 112 u l-ġurisprudenza ċċitata).
- 126 Din l-interpretazzjoni tal-Artikolu 47 tal-Karta hija kkorroborata mill-ġurisprudenza tal-Qorti Ewropea tad-Drittijiet tal-Bniedem dwar l-Artikolu 6(1) tal-KEDB li minnha jidher li din id-dispożizzjoni teżiġi li l-qradi jkunu indipendenti kemm mill-partijiet u kemm mill-eżekuttiv u mill-legiżlatur (Qorti EDB, 18 ta' Mejju 1999, Ninn-Hansen vs Id-Danimarka, CE:ECHR:1999:0518DEC002897295, p. 19 u l-ġurisprudenza ċċitata).
- 127 Skont ġurisprudenza stabbilita tal-istess qorti, sabiex jiġi stabbilit jekk qorti hijiex "indipendenti", fis-sens tal-imsemmi Artikolu 6(1), għandhom jittiehdu inkunsiderazzjoni, b'mod partikolari, l-mod tal-ħatra u t-tul tal-mandat tal-membri tagħha, l-eżistenza ta' protezzjoni kontra l-pressjonijiet esterni u l-kwistjoni ta' jekk il-korp ikkonċernat għandux dehra ta' indipendenza (Qorti EDB, 6 ta' Novembru 2018, Ramos Nunes de Carvalho e Sá vs Il-Portugall, CE:ECHR:2018:1106JUD005539113, punt 144 u l-ġurisprudenza ċċitata), filwaqt li huwa speċifikat, fir-rigward ta' dan il-punt tal-aħħar, li din il-kwistjoni tikkonċerna l-fiducja stess li kull qorti għandha tispira fl-individwi f'soċjetà demokratika (ara, f'dan is-sens, Qorti EDB, 21 ta' Ġunju 2011, Fruni vs Is-Slovakkja, CE:ECHR:2011:0621JUD000801407, punt 141).
- 128 Fir-rigward tal-kundizzjoni ta' "imparzjalità", fis-sens ta' dan l-istess Artikolu 6(1), din tista', skont ġurisprudenza daqstant iehor stabbilita tal-Qorti Ewropea tad-Drittijiet tal-Bniedem, tiġi evalwata b'diversi modi, jiġifieri, permezz ta' approċċ sugġettiv, billi jittiehdu inkunsiderazzjoni l-konvinzjoni

personali u l-aġir tal-imħallef, jiġifieri billi jiġi mfittex jekk dan weriex parzjalità jew preġudizzju personali fil-każ ineżami, kif ukoll permezz ta' approċċ oġġettiv, li jinvolti d-determinazzjoni ta' jekk il-qorti offriex, b'mod partikolari permezz tal-kompożizzjoni tagħha, garanziji suffiċjenti sabiex jiġi eskluż kull dubju legittimu dwar l-imparzjalità tagħha. Fir-rigward tal-evalwazzjoni oġġettiva, din tinvolvi analiżi ta' jekk, irrispettivament mill-aġir personali tal-imħallef, ċerti fatti li jistgħu jiġu vverifikati jippermettux suspett dwar l-imparzjalità ta' dan tal-aħħar. F'dan ir-rigward, anki l-apparenzi jistgħu jkunu importanti. Dan, għal darba oħra, huwa marbut mal-fiduċja li l-qorti ta' soċjetà demokratika għandhom jispiraw fl-individwi, u fl-ewwel lok fil-partijiet fil-kawża (ara, b'mod partikolari, Qorti EDB, 6 ta' Mejju 2003, *Kleyn et vs Il-Pajjiżi l-Baxxi*, CE:ECHR:2003:0506JUD003934398, punt 191 u l-ġurisprudenza ċċitata, kif ukoll tas-6 ta' Novembru 2018, *Ramos Nunes de Carvalho e Sá vs Il-Portugall*, CE:ECHR:2018:1106JUD005539113, punti 145, 147 u 149 kif ukoll il-ġurisprudenza ċċitata).

- 129 Kif enfasizzat repetutament il-Qorti Ewropea tad-Drittijiet tal-Bniedem, dawn il-kunċetti ta' indipendenza u ta' imparzjalità oġġettiva huma marbuta mill-qrib ma' xulxin, u dan ġeneralment iwassal sabiex jiġu eżaminati flimkien (ara, b'mod partikolari, Qorti EDB, 6 ta' Mejju 2003, *Kleyn et vs Il-Pajjiżi l-Baxxi*, CE:ECHR:2003:0506JUD003934398, punt 192 u l-ġurisprudenza ċċitata, kif ukoll tas-6 ta' Novembru 2018, *Ramos Nunes de Carvalho e Sá vs Il-Portugall*, CE:ECHR:2018:1106JUD005539113, punt 150 u l-ġurisprudenza ċċitata). Skont il-ġurisprudenza tal-Qorti Ewropea tad-Drittijiet tal-Bniedem, sabiex tittiehed deċiżjoni dwar l-eżistenza ta' raġunijiet għal dubji dwar jekk dawn ir-rekwiżiti ta' indipendenza u ta' imparzjalità oġġettiva kinux issodisfatti f'kawża partikolari, il-perspettiva ta' parti għandha tittiehed inkunsiderazzjoni iżda ma għandhiex rwol deċiżiv. L-element determinanti huwa jekk it-tfassil inkwistjoni jistax jittqies li huwa oġġettivament iġġustifikat (ara, b'mod partikolari, Qorti EDB, 6 ta' Mejju 2003, *Kleyn et vs Il-Pajjiżi l-Baxxi*, CE:ECHR:2003:0506JUD003934398, punti 193 u 194 kif ukoll il-ġurisprudenza ċċitata, u 6 ta' Novembru 2018, *Ramos Nunes de Carvalho e Sá vs Il-Portugall*, CE:ECHR:2018:1106JUD005539113, punti 147 u 152 kif ukoll il-ġurisprudenza ċċitata).
- 130 F'dan ir-rigward, il-Qorti Ewropea tad-Drittijiet tal-Bniedem tenfasizza repetutament li, għalkemm it-tendenza fil-ġurisprudenza tagħha hija li tingħata dejjem iktar importanza lill-prinċipju ta' separazzjoni tal-poter eżekuttiv u tal-awtorità ġudizzjarja, la l-Artikolu 6 u lanqas xi dispożizzjoni oħra tal-KEDB ma jobbligaw lill-Istati jadottaw mudell kostituzzjonali partikolari li jirregola b'mod jew iehor ir-relazzjonijiet u l-interazzjoni bejn id-diversi poteri tal-Istat, u lanqas ma jobbligaw lil dawn l-Istati jikkonformaw ruħhom ma' kunċett kostituzzjonali teoretiku wiehed jew iehor fir-rigward tal-limiti ammissibbli għal tali interazzjoni. Il-kwistjoni tibqa' dejjem jekk, f'kawża partikolari, ġewx osservati r-rekwiżiti tal-KEDB (ara, b'mod partikolari, Qorti EDB, 6 ta' Mejju 2003, *Kleyn et vs Il-Pajjiżi l-Baxxi*, CE:ECHR:2003:0506JUD003934398, punt 193 u l-ġurisprudenza ċċitata; 9 ta' Novembru 2006, *Sacilor Lormines vs Franza*, CE:ECHR:2006:1109JUD006541101, punt 59; kif ukoll 18 ta' Ottubru 2018, *Thiam vs Franza*, CE:ECHR:2018:1018JUD008001812, punt 62 u l-ġurisprudenza ċċitata).
- 131 F'dan il-każ, id-dubbi espressi mill-qorti tar-rinvju jikkonċernaw essenzjalment il-kwistjoni ta' jekk, fid-dawl tar-regoli nazzjonali dwar il-ħolqien ta' istanza speċifika, bħalma hija l-Awla Dixxiplinari, u marbuta, b'mod partikolari, mal-kompetenzi mogħtija lil din l-istanza, mal-kompożizzjoni tagħha u mal-kundizzjonijiet li fihom u mal-modalitajiet li bihom inħatru l-imħallfin li għandhom jiffurmawha, kif ukoll mal-kuntest li fih inħolqot u li fih saru l-ħatriet, tali istanza u l-membri li jiffurmawha jissodisfawx ir-rekwiżiti ta' indipendenza u ta' imparzjalità li għandha tissodisfa qorti skont l-Artikolu 47 tal-Karta meta jkollha tiddeċiedi tilwima li fiha individwu jinvoka, bħal f'dan il-każ, ksor tad-dritt tal-Unjoni fil-konfront tiegħu.
- 132 Fl-aħħar mill-aħħar, hija l-qorti tar-rinvju li għandha tiddeċiedi dwar dan il-punt wara li twettaq l-evalwazzjonijiet meħtieġa għal dan il-ghan. Għandu fil-fatt jifakkar li l-Artikolu 267 TFUE ma jawtorizzax lill-Qorti tal-Ġustizzja tapplika r-regoli tad-dritt tal-Unjoni għal każ partikolari iżda jawtorizzaha biss tagħti deċiżjoni dwar l-interpretazzjoni tat-Trattati u tal-atti mwettqa mill-istituzzjonijiet tal-Unjoni. Konformement ma' ġurisprudenza stabbilita, il-Qorti tal-Ġustizzja

madankollu tista', fil-kuntest tal-kooperazzjoni ġudizzjarja stabbilita f'dan l-artikolu u fuq il-bażi tal-elementi fil-proċess, tagħti lill-qorti nazzjonali l-elementi ta' interpretazzjoni tad-dritt tal-Unjoni li jistgħu jkunulha utli fl-evalwazzjoni tal-effetti ta' dispożizzjoni jew oħra tad-dritt tal-Unjoni (sentenza tas-16 ta' Lulju 2015, CHEZ Razpredelenie Bulgaria, C-83/14, EU:C:2015:480, punt 71 u l-ġurisprudenza ċċitata).

- 133 F'dan id-dawl, u fir-rigward tal-kundizzjonijiet stess li fihom saru l-ħatriet tal-membri tal-Awla Dixiplinari, għandu jiġi speċifikat qabel kollox li s-sempliċi fatt li dawn inħatru mill-President tar-Repubblika ma huwiex ta' natura li joħloq dipendenza min-naħa ta' dawn tal-aħħar fil-konfront tiegħu u lanqas ma huwa ta' natura li joħloq dubji dwar l-imparzjalità tagħhom jekk, ladarba mahtura, il-persuni kkonċernati ma jkunu suġġetti għal ebda pressjoni u ma jirċevux istruzzjonijiet fl-eżerċizzju tal-funzjonijiet tagħhom (ara, f'dan is-sens, is-sentenza tal-31 ta' Jannar 2013, D. u A., C-175/11, EU:C:2013:45, punt 99; kif ukoll Qorti EDB, 28 ta' Ġunju 1984, Campbell u Fell vs Ir-Renju Unit, CE:ECHR:1984:0628JUD000781977, punt 79; 2 ta' Ġunju 2005, Zolotas vs Il-Greċja, CE:ECHR:2005:0602JUD003824002, punti 24 u 25; 9 ta' Novembru 2006, Sacilor Lormines vs Franza, CE:ECHR:2006:1109JUD006541101, punt 67; kif ukoll 18 ta' Ottubru 2018, Thiam vs Franza, CE:ECHR:2018:1018JUD008001812, punt 80 u l-ġurisprudenza ċċitata).
- 134 Madankollu, jibqa' meħtieġ li jiġi żgurat li l-kundizzjonijiet sostantivi u l-modalitajiet proċedurali tal-adozzjoni tad-deċiżjonijiet ta' ħatra jkunu tali li ma jkunux jistgħu joħolqu, f'moħħ l-individwi, dubji legittimi dwar l-impermeabbiltà tal-imħallfin ikkonċernati fir-rigward ta' elementi esterni u fir-rigward tan-newtralità tagħhom fil-konfront tal-interessi li jkunu inkwistjoni, ladarba jinħatru l-imħallfin ikkonċernati (ara, b'analogija, is-sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 111).
- 135 Għal dan il-għan, huwa meħtieġ b'mod partikolari li l-imsemmija kundizzjonijiet u modalitajiet ikunu mfassla b'mod li jissodisfaw ir-rekwiżiti mfakkra fil-punt 125 ta' din is-sentenza.
- 136 F'dan il-każ, għandu jiġi osservat li l-Artikolu 30 tal-Liġi l-ġdida dwar il-Qorti Suprema jistabbilixxi l-kundizzjonijiet kollha li persuna għandha tissodisfa sabiex tkun tista' tinħatar membru ta' din il-qorti. Barra minn hekk, skont l-Artikolu 179 tal-Kostituzzjoni u skont l-Artikolu 29 tal-Liġi l-ġdida dwar il-Qorti Suprema, l-imħallfin tal-Awla Dixiplinari, bħall-imħallfin li jiffurmaw l-awli l-oħra tal-imsemmija qorti, jinħatru mill-President tar-Repubblika fuq proposta tal-KRS, jiġifieri l-korp mogħti l-funzjoni, mill-Artikolu 186 tal-Kostituzzjoni, ta' gwardjan tal-indipendenza tal-qorti u tal-imħallfin.
- 137 Issa, bħala prinċipju, l-intervent ta' tali korp, fil-kuntest ta' proċess ta' ħatra ta' mħallfin, jista' ċertament ikun ta' natura li jikkontribwixxi sabiex dan il-proċess ikun oġġettiv (ara, b'analogija, is-sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 115; ara wkoll, f'dan is-sens, Qorti EDB, 18 ta' Ottubru 2018, Thiam vs Franza, CE:ECHR:2018:1018JUD008001812, punti 81 u 82). B'mod partikolari, il-fatt li l-possibbiltà stess tal-President tar-Repubblika li jahtar imħallef tas-Sąd Najwyższy (il-Qorti Suprema) tkun suġġetta għall-eżistenza ta' proposta f'dan is-sens min-naħa tal-KRS jista' jiddefinixxi oġġettivament il-limiti tal-marġni ta' manuvra tal-President tar-Repubblika fl-eżerċizzju tal-kompetenza mogħtija lilu b'dan il-mod.
- 138 Madankollu, dan ikun il-każ biss jekk, b'mod partikolari, l-imsemmi korp ikun huwa nnifsu suffiċjentement indipendenti mill-poter legiżlattiv u mill-poter eżekuttiv u mill-awtorità li quddiemha jkun meħtieġ iressaq tali proposta ta' ħatra (ara, b'analogija, is-sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 116).

- 139 Fil-fatt, il-livell ta' indipendenza li jgawdi l-KRS fil-konfront tal-poter legiżlattiv u tal-poter eżekuttiv fl-eżerċizzju tal-kompiti mogħtija lilu b'dan il-mod mil-legiżlazzjoni nazzjonali, bħala l-korp mogħti, mill-Artikolu 186 tal-Kostituzzjoni, il-funzjoni ta' gwardjan tal-indipendenza tal-qradi u tal-imħallfin, jista' jkun rilevanti meta jkun qiegħed jiġi evalwat jekk l-imħallfin magħżula minnu humiex ser ikunu jistgħu jissodisfaw ir-rekwiżiti ta' indipendenza u ta' imparzjalità li joħroġu mill-Artikolu 47 tal-Karta.
- 140 Hija l-qorti tar-rinviju li ser ikollha tivverifika jekk il-KRS joffrix jew le garanziji suffiċjenti ta' indipendenza fil-konfront tal-poter legiżlattiv u tal-poter eżekuttiv, filwaqt li tiegħu inkunsiderazzjoni l-elementi rilevanti kollha kemm fattwali u kemm legali marbuta kemm mal-kundizzjonijiet li fihom kienu nħatru l-membri tal-imsemmi korp u kemm mal-mod kif dan effettivament jaqdi r-rwol tiegħu.
- 141 Il-qorti tar-rinviju ssemmi sensiela ta' elementi li, fil-fehma tagħha, huma ta' natura li jixhtu dubju fuq l-indipendenza tal-KRS.
- 142 F'dan id-dawl, għalkemm kull wieħed mill-elementi enfasizzati f'dan is-sens mill-imsemmija qorti jista' ma jkunx is-sugġett ta' kritika fih innifsu u jista', f'dan il-każ, ikun kopert mill-kompetenza tal-Istati Membri u mill-għażla magħmula minnhom, meta kkunsidrati flimkien, dawn l-elementi, flimkien maċ-ċirkustanzi li fihom saru dawn l-għażliet, jistgħu, għall-kuntrarju, iwasslu għal dubju dwar l-indipendenza ta' korp li għandu jipparteċipa fil-proċedura ta' hatra ta' mħallfin, minkejja li, f'sitwazzjoni fejn l-imsemmija elementi jitqiesu separatament, tali konklużjoni ma tkunx neċessarja.
- 143 Bla ħsara għal din ir-rizerva, fost l-elementi msemmija mill-qorti tar-rinviju, iċ-ċirkustanzi segwenti jistgħu jkunu rilevanti għall-finijiet ta' tali evalwazzjoni globali: l-ewwel nett, il-fatt li l-KRS kif reċentement ifformat gie stabbilit billi tqassar il-mandat ta' erba' snin li kien għadu għaddej tal-membri li sa dak iż-żmien kienu jiffirmaw din l-istanza; it-tieni nett, il-fatt li, filwaqt li l-hmistax-il membru tal-KRS eletti minn fost l-imħallfin kienu qabel jiġu eletti mill-membri tal-ġudikatura kollegi tagħhom, dawn issa jiġu eletti minn fergħa tal-poter legiżlattiv minn fost kandidati li jistgħu jiġu ppreżentati b'mod partikolari minn gruppi ta' elfejn ċittadin jew minn ħamsa u għoxrin imħallef, riforma din li wasslet għal hatriet li bis-saħħa tagħhom in-numru ta' membri tal-KRS magħżula direttament mill-poteri politiċi jew eletti minnhom lahaq tlieta u għoxrin membru mill-ħamsa u għoxrin membru li jiffirmaw dan il-korp; kif ukoll, it-tielet nett, l-eventwali eżistenza ta' irregolaritajiet li setgħu vvizzjaw il-proċess ta' hatra ta' ċerti membri tal-KRS fil-kompożizzjoni l-għdida tiegħu, liema irregolaritajiet issemmew mill-qorti tar-rinviju u għandhom, jekk ikun il-każ, jiġu vverifikati minnha.
- 144 Għall-finijiet tal-imsemmija evalwazzjoni globali, il-qorti tar-rinviju tista' tiegħu inkunsiderazzjoni wkoll il-mod li bih l-imsemmi korp iwettaq il-funzjoni kostituzzjonali tiegħu ta' gwardjan tal-indipendenza tal-qradi u tal-imħallfin u l-mod li bih jeżerċita d-diversi kompetenzi tiegħu, b'mod partikolari jekk jeżerċitahomx b'mod li jista' jixhet dubju fuq l-indipendenza tiegħu fil-konfront tal-poter legiżlattiv u tal-poter eżekuttiv.
- 145 Barra minn hekk, u fid-dawl tal-fatt li, kif jirriżulta mill-proċess li għandha quddiemha l-Qorti tal-Ġustizzja, id-deċiżjonijiet tal-President tar-Repubblika li jaħtru mħallfin tas-Sąd Najwyższy (il-Qorti Suprema) ma jistgħux ikunu s-sugġett ta' sħarriġ ġudizzjarju, il-qorti tar-rinviju għandha tivverifika jekk il-mod li bih hija ddefinita, fl-Artikolu 44(1) u (1a) tal-Liġi dwar il-KRS, il-portata tal-appell li jista' jiġi ppreżentat kontra riżoluzzjoni tal-KRS li tinkludi d-deċiżjonijiet tiegħu dwar il-preżentazzjoni ta' proposta ta' hatra għall-pożizzjoni ta' mħallef ta' din il-qorti jippermettix li jiġi żgurat sħarriġ ġudizzjarju effettiv fil-konfront ta' tali riżoluzzjonijiet, li jkopri, minn tal-inqas, il-verifika tal-assenza ta' abbuż jew ta' użu ħażin ta' poter, ta' żball ta' liġi jew ta' żball manifest ta' evalwazzjoni (ara, f'dan is-sens, Qorti EDB, 18 ta' Ottubru 2018, Thiam vs Franza, CE:ECHR:2018:1018JUD008001812, punti 25 u 81).

- 146 Irrispettivament minn dan l-eżami marbut mal-kundizzjonijiet li fihom b'hekk ġew mahtura l-imħallfin il-godda tal-Awla Dixxiplinari u mar-rwol li jeżerċita l-KRS f'dan ir-rigward, il-qorti tar-rinviju, sabiex tivverifika jekk din l-istanza ġudizzjarja u l-membri li jiffurmawha jissodisfawx ir-rekwiżiti ta' indipendenza u ta' imparzjalità li joħroġu mill-Artikolu 47 tal-Karta, jista' jkollha tiehu inkunsiderazzjoni wkoll diversi elementi oħra li jikkaratterizzaw b'mod iktar dirett lill-imsemmija istanza.
- 147 Dan japplika, l-ewwel nett, għall-fatt enfasizzat mill-qorti tar-rinviju li tali istanza ngħatat speċifikament, bis-saħħa tal-Artikolu 27(1) tal-Liġi l-ġdida dwar il-Qorti Suprema, kompetenza esklużiva sabiex tiehu konjizzjoni tal-kawżi fil-qasam tad-dritt industrijali u tad-dritt dwar is-sigurtà soċjali u fil-qasam tal-irtirar obligatorju li jikkoncernaw lill-imħallfin tas-Sąd Najwyższy (il-Qorti Suprema), li sa dak iż-żmien kienu jaqgħu fil-kompetenza tal-qorti ordinarji.
- 148 Ghalkemm tali fatt ma huwiex determinanti bħala tali, għandu jittfakkar madankollu li, fir-rigward, b'mod partikolari, tat-tilwim marbut mal-irtirar obligatorju tal-imħallfin tas-Sąd Najwyższy (il-Qorti Suprema) bħat-tilwimiet fil-kawżi prinċipali, l-assenjazzjoni ta' dan it-tilwim lill-Awla Dixxiplinari saret b'mod parallel mal-adozzjoni, li kienet is-sugġett ta' protesti qawwija, ta' dispożizzjonijiet tal-Liġi l-ġdida dwar il-Qorti Suprema li pprevedew tnaqqis fl-età tal-irtirar tal-imħallfin tas-Sąd Najwyższy (il-Qorti Suprema) u l-applikazzjoni ta' din il-miżura għall-imħallfin ta' din il-qorti fis-servizz, u li taw lill-President tar-Repubblika s-setgħa diskrezzjonali li jestendi l-eżerċizzju ta' funzjonijiet ġudizzjarji attivi mill-imħallfin tal-imsemmija qorti lil hinn mill-età tal-irtirar kif reċentement iffissata.
- 149 Issa, f'dan id-dawl, għandu jittfakkar li, fis-sentenza tagħha tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema) (C-619/18, EU:C:2019:531), il-Qorti tal-Ġustizzja kkonstatat li, minhabba l-adozzjoni tal-imsemmija miżuri, ir-Repubblika tal-Polonja kienet ippreġudikat l-irremovabbiltà u l-indipendenza tal-imħallfin tas-Sąd Najwyższy (il-Qorti Suprema) u kienet naqset milli twettaq l-obbligi tagħha taht it-tieni subparagrafu tal-Artikolu 19(1) TUE.
- 150 It-tieni nett, f'tali kuntest għandu jiġi enfasizzat ukoll il-fatt, enfasizzat ukoll mill-qorti tar-rinviju, li, skont l-Artikolu 131 tal-Liġi l-ġdida dwar il-Qorti Suprema, l-Awla Dixxiplinari għandha tiġi fformata biss minn imħallfin mahtura godda, bl-esklużjoni, għalhekk, tal-imħallfin li kienu diġà fis-servizz fi hdan is-Sąd Najwyższy (il-Qorti Suprema).
- 151 It-tielet nett, għandu jiġi osservat li, ghalkemm imwaqqfa bħala awla tas-Sąd Najwyższy (il-Qorti Suprema), l-Awla Dixxiplinari tidher li għandha, b'differenza mill-awli l-oħra li jiffurmaw din il-qorti, u kif joħroġ b'mod partikolari mill-Artikolu 20 tal-Liġi l-ġdida dwar il-Qorti Suprema, livell ta' awtonomija partikolarment kbir fi hdan l-imsemmija qorti.
- 152 Ghalkemm huwa minnu li kull wiehied minn dawn id-diversi fatti enfasizzati fil-punti 147 sa 151 ta' din is-sentenza ma huwiex ta' natura li, wahdu u meta kkunsidrat b'mod iżolat, iwassal sabiex titqiegħed f'dubju l-indipendenza ta' istanza bħalma hija l-Awla Dixxiplinari, is-sitwazzjoni tista', għall-kuntrarju, tkun differenti meta dawn il-fatti jitqiesu flimkien, u dan iktar u iktar jekk mill-eżami msemmi iktar 'il fuq fir-rigward tal-KRS jirriżulta li hemm nuqqas ta' indipendenza min-naħa ta' dan tal-aħħar fil-konfront tal-poter leġislativ u tal-poter eżekuttiv.
- 153 B'hekk, il-qorti tar-rinviju ser ikollha tevalwa, filwaqt li tiehu inkunsiderazzjoni, jekk ikun il-każ, ir-raġunijiet jew l-għanijiet speċifiċi li jistgħu jiġu allegati quddiemha bħala tentattiv ta' ġustifikazzjoni għal uħud mill-miżuri kkonċernati, jekk il-kombinazzjoni tal-elementi msemmija fil-punti 143 sa 151 ta' din is-sentenza u tal-fatti rilevanti l-oħra kollha li jkun debitament stabbiliti u li ser jitressqu għall-għarfien tagħha hijiex ta' natura li toħloq dubji leġittimi, f'moħħ l-individwi, dwar l-impermeabbiltà tal-Awla Dixxiplinari fil-konfront ta' elementi esterni, u, b'mod partikolari, ta' influwenzi diretti jew indiretti mill-poter leġislativ u mill-poter eżekuttiv, u dwar in-newtralità tagħha

fil-konfront tal-interessi li jkunu inkwistjoni u, għalhekk, jekk tistax twassal għal assenza ta' dehra ta' indipendenza jew ta' imparzjalità tal-imsemmija istanza li tkun ta' natura li tippregudika l-fiduċja li l-gustizzja għandha tispira fl-imsemmija individwi f'soċjetà demokratika.

- 154 Fl-eventwalità li l-imsemmija qorti tasal għall-konklużjoni li dan huwa l-każ, dan ikun ifisser li tali istanza ma tissodisfax ir-rekwiżiti li joħorgu mill-Artikolu 47 tal-Karta u mill-Artikolu 9(1) tad-Direttiva 2000/78, għaliex ma hijiex qorti indipendenti u imparzjali fis-sens tal-ewwel waħda minn dawn id-dispożizzjonijiet.
- 155 F'każ bħal dan, il-qorti tar-rinviju tixtieq tkun taf ukoll jekk il-prinċipju ta' supremazija tad-dritt tal-Unjoni jobbligahex twarrab id-dispożizzjonijiet nazzjonali li jirriżervaw il-kompetenza għudizzjarja sabiex tittiehed konjizzjoni tat-tilwimiet fil-kawżi prinċipali lill-imsemmija istanza.
- 156 Sabiex tingħata risposta għal din id-domanda, għandu jinfakkar li d-dritt tal-Unjoni huwa kkaratterizzat mill-fatt li hareġ minn sors awtonomu, ikkostitwit mit-Trattati, mis-supremazija tiegħu fil-konfront tad-drittijiet tal-Istati Membri kif ukoll mill-effett dirett ta' sensiela shiħa ta' dispożizzjonijiet applikabbli għaċ-ċittadini tagħhom u għall-Istati Membri stess. Dawn il-karatteristiċi essenzjali tad-dritt tal-Unjoni taw lok għal netwerk strutturat ta' prinċipji, ta' regoli u ta' relazzjonijiet legali mutwalment interdipendenti li jorbtu, reċiprokament, lill-Unjoni stess u lill-Istati Membri tagħha kif ukoll lil dawn tal-aħħar bejniethom (Opinjoni 1/17 (Ftehim CETA UE-Kanada), tat-30 ta' April 2019, EU:C:2019:341, punt 109 u l-ġurisprudenza ċċitata).
- 157 Il-prinċipju ta' supremazija tad-dritt tal-Unjoni jistabbilixxi l-preminenza tad-dritt tal-Unjoni fuq id-dritt tal-Istati Membri (sentenza tal-24 ta' Ġunju 2019, *Popławski*, C-573/17, EU:C:2019:530, punt 53 u l-ġurisprudenza ċċitata).
- 158 Dan il-prinċipju, għalhekk, jobbliga lill-istanzi kollha tal-Istati Membri jagħtu l-effett shiħ tagħhom lid-diversi normi tal-Unjoni, u d-dritt tal-Istati Membri ma jistax jaffettwa l-effett irrikonoxxut lil dawn id-diversi normi fit-territorju tal-imsemmija Stati (sentenza tal-24 ta' Ġunju 2019, *Popławski*, C-573/17, EU:C:2019:530, punt 54 u l-ġurisprudenza ċċitata).
- 159 F'dan id-dawl, għandu b'mod partikolari jinfakkar li l-prinċipju ta' interpretazzjoni konformi tad-dritt intern, li jipprovdi li l-qorti nazzjonali hija obbligata tagħti lid-dritt intern, sa fejn ikun possibbli, interpretazzjoni konformi mar-rekwiżiti tad-dritt tal-Unjoni, huwa inerenti għas-sistema tat-Trattati, sa fejn jippermetti lill-qorti nazzjonali tiżgura, fil-kuntest tal-kompetenzi tagħha, l-effettività shiħa tad-dritt tal-Unjoni meta tiddeciedi t-tilwima li jkollha quddiemha (sentenza tal-24 ta' Ġunju 2019, *Popławski*, C-573/17, EU:C:2019:530, punt 55 u l-ġurisprudenza ċċitata).
- 160 Huwa wkoll bis-saħħa tal-prinċipju ta' supremazija li, fil-każ li jkun impossibbli għaliha li tagħti interpretazzjoni tal-leġislazzjoni nazzjonali li tkun konformi mar-rekwiżiti tad-dritt tal-Unjoni, il-qorti nazzjonali li jkollha tapplika, fil-kuntest tal-kompetenza tagħha, id-dispożizzjonijiet tad-dritt tal-Unjoni għandha l-obbligu tiżgura l-effett shiħ ta' dawn id-dispożizzjonijiet billi jekk ikun meħtieġ thalli mhux applikata, fuq il-bażi tal-awtorità tagħha stess, kwalunkwe dispożizzjoni kuntrarja tal-leġislazzjoni nazzjonali, anki jekk tkun giet adottata iktar tard, mingħajr ma jkollha għalfejn titlob jew tistenna t-thassir minn qabel ta' din id-dispożizzjoni permezz tal-proċess leġislattiv jew ta' kwalunkwe proċess kostituzzjonali ieħor (sentenza tal-24 ta' Ġunju 2019, *Popławski*, C-573/17, EU:C:2019:530, punt 58 u l-ġurisprudenza ċċitata).
- 161 F'dan id-dawl, kull qorti nazzjonali, adita fil-kuntest tal-kompetenza tagħha, għandha, bħala korp ta' Stat Membru, b'mod iktar preċiż, l-obbligu li thalli mhux applikata kwalunkwe dispożizzjoni nazzjonali li tkun kuntrarja għal dispożizzjoni tad-dritt tal-Unjoni li għandha effett dirett fit-tilwima li jkollha quddiemha (sentenza tal-24 ta' Ġunju 2019, *Popławski*, C-573/17, EU:C:2019:530, punt 61 u l-ġurisprudenza ċċitata).

- 162 Fir-rigward tal-Artikolu 47 tal-Karta, mill-ġurisprudenza tal-Qorti tal-Ġustizzja jirrizulta li l-imsemmija dispożizzjoni hija biżżejjed fiha nnifisha u ma tehtiegħ li tiġi speċifikata permezz ta' dispożizzjonijiet tad-dritt tal-Unjoni jew tad-dritt nazzjonali sabiex tagħti lill-individwi dritt li jista' jiġi invokat bħala tali (sentenzi tas-17 ta' April 2018, Egenberger, C-414/16, EU:C:2018:257, punt 78, u tad-29 ta' Lulju 2019, Torubarov, C-556/17, EU:C:2019:626, punt 56).
- 163 Dan jgħodd ukoll għall-Artikolu 9(1) tad-Direttiva 2000/78 sa fejn, kif tfakkar fil-punt 80 ta' din is-sentenza, billi tipprovdi li l-Istati Membri għandhom jiżguraw li kull persuna li tqis li kienet ippreġudikata min-nuqqas ta' osservanza fil-konfront tagħha tal-prinċipju ta' ugwaljanza fit-trattament previst f'din id-direttiva tista' tinvoka d-drittijiet tagħha, l-imsemmija dispożizzjoni tikkonferma esplicitament id-dritt għal rimedju effettiv fil-qasam ikkunsidrat. Fil-fatt, meta jimplimentaw id-Direttiva 2000/78, l-Istati Membri huma meħtieġa josservaw l-Artikolu 47 tal-Karta u għalhekk il-karatteristiċi tar-rimedju previst fl-Artikolu 9(1) tal-imsemmija direttiva għandhom jiġu ddeterminati konformement mal-imsemmi Artikolu 47 (ara, b'analogija, is-sentenza tad-29 ta' Lulju 2019, Torubarov, C-556/17, EU:C:2019:626, punti 55 u 56).
- 164 Għaldaqstant, fil-każ previst fil-punt 160 ta' din is-sentenza, il-qorti nazzjonali hija meħtieġa tiżgura, fil-kuntest tal-kompetenzi tagħha, il-protezzjoni ġudizzjarja li toħroġ, għall-individwi, mill-Artikolu 47 tal-Karta u mill-Artikolu 9(1) tad-Direttiva 2000/78, u hija meħtieġa tiżgura l-effett sħiħ ta' dawn l-artikoli billi jekk ikun meħtieġ thalli mhux applikata kwalunkwe dispożizzjoni nazzjonali kuntrarja (ara, f'dan is-sens, is-sentenza tas-17 ta' April 2018, Egenberger, C-414/16, EU:C:2018:257, punt 79).
- 165 Issa, dispożizzjoni nazzjonali li tikkonferixxi kompetenza esklużiva sabiex tittiehed konjizzjoni ta' tilwima li fiha individwu jallega, bħal f'dan il-każ, ksur tad-drittijiet li joħorġu minn regoli tad-dritt tal-Unjoni lil istanza partikolari li ma tissodisfax ir-rekwiżiti ta' indipendenza u ta' imparzjalità li joħorġu mill-Artikolu 47 tal-Karta ċaħhad lill-individwu kkonċernat minn kull rimedju effettiv, fis-sens ta' dan l-artikolu u tal-Artikolu 9(1) tad-Direttiva 2000/78, u tonqos milli tosserva l-kontenut essenzjali tad-dritt għal rimedju effettiv stabbilit fl-Artikolu 47 tal-Karta (ara, b'analogija, is-sentenza tad-29 ta' Lulju 2019, Torubarov, C-556/17, EU:C:2019:626, punt 72).
- 166 Minn dan isegwi li, meta jidher li dispożizzjoni nazzjonali tirriżerva l-kompetenza sabiex tittiehed konjizzjoni ta' tilwima bħat-tilwimiet fil-kawżi prinċipali lil istanza li ma tissodisfax ir-rekwiżiti ta' indipendenza jew ta' imparzjalità meħtieġa mid-dritt tal-Unjoni, b'mod partikolari, mill-Artikolu 47 tal-Karta, istanza oħra adita b'tali tilwima hija obbligata, sabiex tiggarantixxi protezzjoni ġudizzjarja effettiva, fis-sens tal-imsemmi Artikolu 47, u konformement mal-prinċipju ta' kooperazzjoni leali stabbilit fl-Artikolu 4(3) TUE, thalli mhux applikata din id-dispożizzjoni nazzjonali, b'tali mod li din it-tilwima tkun tista' tinqata' minn qorti li tissodisfa dawn l-istess rekwiżiti u li kien ikollha kompetenza fil-qasam ikkonċernat li kieku l-imsemmija dispożizzjoni ma kinitx tostakola dan, jiġifieri, bħala regola generali, il-qorti li kienet kompetenti, konformement mal-leġislazzjoni fis-seħh, qabel saret l-emenda leġislattiva li attribwixxiet din il-kompetenza lill-istanza li ma tissodisfax l-imsemmija rekwiżiti (ara, b'analogija, is-sentenzi tat-22 ta' Mejju 2003, Connect Austria, C-462/99, EU:C:2003:297, punt 42, kif ukoll tat-2 ta' Ġunju 2005, Koppensteiner, C-15/04, EU:C:2005:345, punti 32 sa 39).
- 167 Fir-rigward, barra minn hekk, tal-Artikoli 2 u 19 TUE, dispożizzjonijiet li huma wkoll is-suġġett tad-domandi magħmula lill-Qorti tal-Ġustizzja mill-qorti tar-rinviju, għandu jtfakkar li l-Artikolu 19 TUE, li jikkonkretizza l-valur tal-Istat tad-dritt iddikjarat fl-Artikolu 2 TUE, jagħti lill-qorti nazzjonali u lill-Qorti tal-Ġustizzja r-responsabbiltà li jiggarantixxu l-applikazzjoni sħiħa tad-dritt tal-Unjoni fl-Istati Membri kollha kif ukoll il-protezzjoni ġudizzjarja li l-individwi għandhom taht dan id-dritt (sentenza tal-24 ta' Ġunju 2019, Il-Kummissjoni vs Il-Polonja (Indipendenza tal-Qorti Suprema), C-619/18, EU:C:2019:531, punt 47 u l-ġurisprudenza ċċitata).
- 168 Issa, il-prinċipju ta' protezzjoni ġudizzjarja effettiva tad-drittijiet li l-individwi għandhom taht id-dritt tal-Unjoni, li għalih jirreferi t-tieni subparagrafu tal-Artikolu 19(1) TUE, jikkostitwixxi prinċipju generali tad-dritt tal-Unjoni li attwalment jinsab affermat fl-Artikolu 47 tal-Karta, b'tali mod li l-ewwel

wahda minn dawn id-dispożizzjonijiet tobbliha lill-Istati Membri kollha jistabbilixxu r-rimedji legali neċessarji sabiex tiġi żgurata, fl-oqsma koperti mid-dritt tal-Unjoni, protezzjoni ġudizzjarja effettiva, fis-sens b'mod partikolari tat-tieni wahda mill-imsemmija dispożizzjonijiet (ara, f'dan is-sens, is-sentenza tal-24 ta' Ġunju 2019, *Il-Kummissjoni vs Il-Polonja* (Indipendenza tal-Qorti Suprema), C-619/18, EU:C:2019:531, punti 49 u 54 kif ukoll il-ġurisprudenza ċċitata).

- 169 F'dawn iċ-ċirkustanzi, eżami separat tal-Artikolu 2 TUE u tat-tieni subparagrafu tal-Artikolu 19(1) TUE, li jista' biss jikkorrobora l-konkluzjoni diġà magħmula fil-punti 153 u 154 ta' din is-sentenza, ma jidherx li huwa meħtieġ għall-finijiet li tingħata risposta għad-domandi tal-qorti tar-rinviju u għas-soluzzjoni tat-tilwimiet li għandha quddiemha.
- 170 Fl-aħħar nett, f'dan il-każ lanqas ma hemm lok għall-Qorti tal-Ġustizzja li tinterpreta l-Artikolu 267 TFUE, li jissema wkoll mill-qorti tar-rinviju fid-domandi tagħha. Fid-deċiżjoni tar-rinviju tagħha, il-qorti tar-rinviju fil-fatt ma pprovdiet ebda spjegazzjoni dwar ir-raġunijiet għaliex interpretazzjoni ta' dan l-artikolu tista' tkun rilevanti għall-finijiet tas-soluzzjoni għall-kwistjonijiet li hija meħtieġa tiddeciedi fit-tilwimiet fil-kawża prinċipali. Barra minn hekk, u fi kwalunkwe każ, jidher li l-interpretazzjoni tal-Artikolu 47 tal-Karta u tal-Artikolu 9(1) tad-Direttiva 2000/78 magħmula fil-punti 114 sa 154 ta' din is-sentenza hija suffiċjenti sabiex tingħata risposta ta' natura li tipprovi kjarifika lill-imsemmija qorti fil-perspettiva tad-deċiżjonijiet li hija għandha tiegħu fl-imsemmija tilwimiet.
- 171 Fid-dawl tal-kunsiderazzjonijiet preċedenti kollha, it-tieni u t-tielet domanda magħmula fil-Kawża C-624/18 u C-625/18 għandhom jingħataw ir-risposta segwenti:
- L-Artikolu 47 tal-Karta u l-Artikolu 9(1) tad-Direttiva 2000/78 għandhom jiġu interpretati fis-sens li jipprekludu li tilwim dwar l-applikazzjoni tad-dritt tal-Unjoni jkun jista' jaq' fil-kompetenza esklużiva ta' istanza li ma tikkostitwixxix qorti indipendenti u imparzjali fis-sens tal-ewwel wahda minn dawn id-dispożizzjonijiet. Dan ikun il-każ meta l-kundizzjonijiet oġġettivi li fihom inholqot l-istanza kkonċernata u l-karatteristiċi tagħha kif ukoll il-mod kif inhatru l-membri tagħha jkun ta' natura li jgħallqu dubji leġittimi, f'moħħ l-individwi, dwar l-impermeabbiltà ta' din l-istanza fil-konfront ta' elementi esterni, b'mod partikolari, ta' influwenzi diretti jew indiretti mill-poter leġislattiv u mill-poter eżekuttiv, u dwar in-newtralità tagħha fil-konfront tal-interessi li jkun inkwistjoni u, b'hekk, jistgħu jwasslu għal assenza ta' dehra ta' indipendenza jew ta' imparzjalità tal-imsemmija istanza li tkun ta' natura li tippregudika l-fiduċja li l-ġustizzja għandha tispira fl-imsemmija individwi f'soċjetà demokratika. Il-qorti tar-rinviju għandha tiddetermina, filwaqt li tiegħu inkunsiderazzjoni l-elementi rilevanti kollha li għandha għad-dispożizzjoni tagħha, jekk dan huwiex il-każ fir-rigward ta' istanza bħalma hija l-Awla Dixxiplinari tas-Sąd Najwyższy (il-Qorti Suprema).
 - Jekk dan ikun il-każ, il-prinċipju ta' supremazija tad-dritt tal-Unjoni għandu jiġi interpretat fis-sens li jobbliha lill-qorti tar-rinviju thalli mhux applikata d-dispożizzjoni tad-dritt nazzjonali li tirriżerva l-kompetenza sabiex tittiehed konjizzjoni tat-tilwimiet fil-kawża prinċipali lill-imsemmija istanza, b'tali mod li dawn it-tilwimiet ikunu jistgħu jiġu eżaminati minn qorti li tissodisfa r-rekwiżiti ta' indipendenza u ta' imparzjalità msemmija iktar 'il fuq u li kienet tkun kompetenti fil-qasam ikkonċernat li kieku l-imsemmija dispożizzjoni ma kinitx tostakola dan.

Fuq l-ispejjeż

- 172 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) Ma għadx hemm lok li tinghata risposta għad-domandi magħmula mill-Izba Pracy i Ubezpieczeń Społecznych (l-Awla Industrijali u tas-Sigurtà Soċjali) tas-Sąd Najwyższy (il-Qorti Suprema, il-Polonja) fil-Kawża C-585/18, u lanqas għall-ewwel domanda magħmula mill-istess qorti fil-Kawżi C-624/18 u C-625/18.
- 2) It-tieni u t-tielet domanda magħmula mill-imsemmija qorti fil-Kawżi C-624/18 u C-625/18 għandhom jinghataw ir-risposta segwenti:

L-Artikolu 47 tal-Karta tad-Drittijiet Fundamentali tal-Unjoni Ewropea u l-Artikolu 9(1) tad-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjieg u fix-xogħol għandhom jiġu interpretati fis-sens li jipprekludu li tilwim dwar l-applikazzjoni tad-dritt tal-Unjoni jkun jista' jaqa' fil-kompetenza esklużiva ta' istanza li ma tikkostitwixxix qorti indipendenti u imparzjali fis-sens tal-ewwel waħda minn dawn id-dispożizzjonijiet. Dan ikun il-każ meta l-kundizzjonijiet oġġettivi li fihom inholqot l-istanza kkonċernata u l-karatteristiċi tagħha kif ukoll il-mod kif inhatru l-membri tagħha jkun ta' natura li johlqu dubji legittimi, f'moħħ l-individwi, dwar l-impermeabbiltà ta' din l-istanza fil-konfront ta' elementi esterni, b'mod partikolari, ta' influwenzi diretti jew indiretti mill-poter legiżlattiv u mill-poter eżekuttiv, u dwar in-newtralità tagħha fil-konfront tal-interessi li jkun inkwistjoni u, b'hekk, jistgħu jwasslu għal assenza ta' dehra ta' indipendenza jew ta' imparzjalità tal-imsemmija istanza li tkun ta' natura li tippregudika l-fiduċja li l-ġustizzja għandha tispira fl-imsemmija individwi f'soċjetà demokratika. Il-qorti tar-rinviju għandha tiddetermina, filwaqt li tiegħu inkunsiderazzjoni l-elementi rilevanti kollha li għandha għad-dispożizzjoni tagħha, jekk dan huwiex il-każ fir-rigward ta' istanza bħalma hija l-Awla Dixxiplinari tas-Sąd Najwyższy (il-Qorti Suprema).

Jekk dan ikun il-każ, il-prinċipju ta' supremazija tad-dritt tal-Unjoni għandu jiġi interpretat fis-sens li jobbliga lill-qorti tar-rinviju thalli mhux applikata d-dispożizzjoni tad-dritt nazzjonali li tirriżerva l-kompetenza sabiex tittiehed konjizzjoni tat-tilwimiet fil-kawżi prinċipali lill-imsemmija istanza, b'tali mod li dawn it-tilwimiet ikunu jistgħu jiġu eżaminati minn qorti li tissodisfa r-rekwiżiti ta' indipendenza u ta' imparzjalità msemmija iktar 'il fuq u li kienet tkun kompetenti fil-qasam ikkonċernat li kieku l-imsemmija dispożizzjoni ma kinitx tostakola dan.

Firem